


# L-HAJJA f'Għawdex

Ġunju-Lulju 2009 \* LEHEN L-GHAWDXIN GHAL 64 SENA \* Nru. 909




*L-iskop "veru"  
tal-Festi...  
Qed nilġquh  
jew nitilfuh?*

# Żomm Tifkira

## tas-


# SENA PAWLINA

### Skont ta' 25% fuq il-prezz ta' dawn il-kotba




Studju dettaljat ta' Mons. Lawrence Sciberras. "Xogħol tassew prestigjuż". €7


Xogħol ta' Kevin J. Hanlon dwar l-Ittri ta' San Pawl, Raghaj li għadu jiggwida l-insara. €4




Ktieb klassiku tal-Biblista famuż Mons. Ronald Knox fuq it-tagħlim teologiku ta' San Pawl. €5





L-Ewwel Ittra lill-Korintin, rigal ta' l-Isqof lill-Għawdxin. Kopji extra b'donazzjoni libera.




Ktejjeb ideali għall-kbar u għaž-żghar, b'qari hafif, kollu kulur fuq il-hajja ta' San Pawl. €2



Żewġ kotba għat-tfal, wiehed ta' attivitajiet u iehor għat-tpingija. €2 u €1.50



SENA PAWLINA 2008 - 2009



LUMEN CHRISTI PUBLICATIONS

# IL-HAJJA f'Ghawdex

L-Ewwel Hargà f'Ġunju 1945

Hargà nru. 909

Ġunju-Lulju 2009

Mahruga mid-  
Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampa:

"Gozo Press" Tel.21551534

Il-fehmiet li jistqarru l-kittieba  
m'humix neċessarjament dawk  
tal-Bord Editorjali.

## f'din il-hargà

Editorjal	• 3
Il-Hajja fid-Djoċesi	• 4
X'għidilna l-Isqof	• 6
Kummentarju (1)	• 7
X'ghadda minn għalina	• 9
Riflessi	• 15
Ghawdex fil-Ġurnali	• 16
Ghawdex fil-Parlament	• 17
Kummentarju (2)	• 18
Osservazzjonijiet	• 20
Speċjali Sena Pawlina (12)	• 22
Kotba Ġodda	• 24
Dawl għall-Hajja	• 26
<b>SUPPLIMENT FOTOGRAFIKU</b>	
Solidarjetà Nisranija (1)	• 28
Snajja Qodma (21)	• 30
Mil-Lenti tat-Telekamera (1)	• 32
Għaqda Poeti Maltin	• 34
Wirt Ghawdex	• 35
Passiġġata Biblika (47)	• 38
Ghawdex Qabel ir-Ritratti (16)	• 40
Ghawdex 300 sena ilu (174)	• 41
Xhieda Nisranija	• 42
Ghawdex "On-Line" (10)	• 43
Tieqa fuq l-Ambjent (10)	• 44
Irqaqat mill-Imghoddi	• 46
Essej	• 47
Tisliba	• 48
Mix-Xena Sportiva	• 49
Ghawdex max-Xhur	• 50

**Ritratti:** Hajr lil Dun Anton Sultana, Joe Zammit, Charles Spiteri, Lynda Caton Roseblade, Dun Gwann Sultana, Wirt Ghawdex, Parroċċi u Kunsilli Lokali t'Ghawdex, u Ministeru għal Ghawdex.

**Ritratt tal-Qoxra:** Aspetti ta' Festa Ghawdxija. Hajr lil Noel Borg u Michael Mizzi.

**Suppliment:** B'hajr lil Ted Attard.



## Editorjal

### Is-Saċerdot ma' Ġenbna

*Is-sejha għas-saċerdozju fiha l-misteru. Fiha l-misteru għax il-Mulej isejjah, mhux lil min f'għajnejna jidher li jixraq, iżda lil min jidhiru Hu u joghġob Lilu. Kull sejha hi misterjuża wkoll fl-impuls intern, fil-qalba ta' qalb il-bniedem u fit-twegiba partikolari u personalizzata li kull imsejjah jagħti.*

*Fid-dinja li qed ngħixu fiha, l-aċċettazzjoni tas-sejha hija wkoll miraklu. Il-kultura madwarna għamlet id-divertiment u l-pjaċir l-oġġla u l-oħla għan tal-hajja, u l-għan aħhari tagħha; hi kultura li tinnamrana mad-divertiment u mal-pjaċir tant li saħansitra naslu biex immutu għalihom. Min jilqa' s-sejha għall-vokazzjoni saċerdotali jkun lest li jinjora dan kollu; mhux jinjorah passivament, imma bħal Uliisse, il-protagonist ta' Omeru, isodd widnejh, jgħatti għajnejh u jintrabat ma' l-arblu tad-dgħajsa sabiex ma jingibidix mill-għanja tas-sireni.*

*Izda għall-imsejjah, id-dgħajsa hija d-dgħajsa ta' Pietru, u l-arblu tad-dgħajsa hu s-Salib ta' Kristu. Għaliex is-saċerdozju jeżigi l-għoti tal-hajja, jekk mhux f' mument qasir u erojku bħal ta' Massimiljanu Kolbe, fil-qadi fit-tul u bla heda, mohbi u bla fanfara, tal-pastorali kontinwa bħal dik ta' Giovanni Maria Vianney. Hu qadi li jherri kieku mhux għax l-Ispirtu ta' Kristu jsostni biex l-għotja tingħata bil-ferħ u bl-imħabba.*

*Is-saċerdot huwa medjatur bejn Alla u l-poplu tiegħu. Ahna li nemmnu, din id-dinjità mhux dejjem nagħrfuha u nistmawha kif suppost. Forsi għaliex għandna s-saċerdot ma' ġenbna u s-servizz tiegħu ta' medjazzjoni bejna u Alla qatt ma jiġi nieqes. Dragna, għalhekk, lis-saċerdot neħduh "for granted". Sant Wistin isejhilha "dinjità venerabbli" u jgħid li "f'idejn is-saċerdot l-Iben t'Alla jinkarna mill-gdid bħalma qabel inkarna fil-guf ta' Marija." Hadd mill-membri kollha tal-Knisja, fid-diversi ministeri tagħha, ma jista' jinjora jew jittratta din id-dinjità b'indifferenza – la min iġorrha u lanqas min jistenniha f'dawk li għandhom iġorruha. It-traskuraġni għad-dettall fl-imġiba lejha tbaxxiha aktar milli tbaxxi kwalunkwe karriera, professjoni jew vokazzjoni oħra. Il-hidma tas-saċerdot hija l-medjazzjoni għall-qdusija – azzjoni b'impenn għall-perfezzjoni, iżda li tabilhaqq teżigi saqajn fl-art u hsieb fis-sema. Madankollu, hu stess mhux perfett.*

*Is-saqajn fl-art huma meħtieġa għas-servizz lill-aħwa, iżda bħal kull par saqajn oħra li jterru fis-soċjetà, tiegħu wkoll jistgħu jinbarmu minn xi pass żbaljat. Meta jiġri hekk, ukoll jekk it-twissija xierqa għandha ssir u ssir f'waqtha, min tabilhaqq jemmen m'għandux jehda fi kritika spjetata, mingħajr mogħdrija. L-atteggament ta' min jemmen fid-dinjità tas-saċerdozju għandu jkollu, fiit jew wisq, minn dak li jesprimi San Frangisk t'Assisi: "Li kieku kelli l-għerf ta' Salamun, u kont niltaqa' ma' saċerdoti ta' min jiħassarhom, ma kontx nipprietka kontra r-rieda tagħhom fil-parroċċi tagħhom... Imqar jekk huma kellhom jippersegwitawni, xorta waħda kont nirrikorri għandhom".*

*Kull nisrani, li jixraq l-isem, ikun jixtieq li jirrikorri għand is-saċerdot fil-punt tal-mewt. Imma s-saċerdot jaqdina hajjitna kollha.*

*Din is-sena ddedikata lis-saċerdozju mill-Qdusija Tiegħu l-Papa Benedittu XVI għandha sservi ta' mument qawwi ta' riflessjoni dwar kemm iħobbna Alla f'tant saċerdoti li jservuna!*


**Joseph W. Psaila**

www.gozodiocese.org

# Il-Hajja fid-Djoċesi




Mis-Seminarista Gabriel Gauci



## Anthony George Caruana ordnat Djaknu ġewwa Ruma

Nhar il-Hadd 26 t'April, Anthony George Caruana ġie ordnat Djaknu mill-Arċisqof ta' Glasgow Mons. Joseph Mario Conti ġewwa l-*Scotts College* f'Ruma. Anthony huwa żagħżuġ mix-Xagħra li huwa inkardinat mad-Djoċesi ta' St Andrews, f'Edinburgh fl-Iskozja, u li għal dawn l-aħħar snin kien jistudja bħala seminarist fil-kulleġġ li l-Knisja Skoċċiża għandha ġewwa Ruma. L-




ordinazzjoni bdiet fil-11.00am, u għaliha, minbarra l-familjari ta' Anthony, kienu prezenti wkoll għadd ta' saċerdoti u d-djakni Għawdxin, fosthom l-Arċipriet tax-Xagħra Mons. Carm Refalo.

## Id-Djoċesi ta' Ghawdex tiċċelebra 'Jum il-Papa'

Nhar il-Hadd 26 t'April 2009, fil-Katidral t'Ghawdex sar pontifikal li tmexxa min-Nunzju Appostoliku għal Malta,

l-Isqof Mons. Tommaso Caputo S.J. sabiex jifakkur 'Jum il-Papa' u hekk il-Knisja f'Ghawdex titlob flimkien għar-Ragħaj tagħha. Man-Nunzju ikkonċelebraw ukoll Mons. Isqof Mario Grech, l-Isqof Emeritus Mons. Nikol Ġ Cauchi, flimkien ma' għadd ta' saċerdoti Għawdxin. Fost il-ġemgħa miġbura kien hemm bosta reliġjużi kif ukoll membri ta' kunsilli parrokkjali tal-parroċċi. Fl-omelija li għamel, Mons. Caputo stqarr li l-quddiesa li kien qed jiċċelebra kellha tifsira qawwija għaliex din turi x-xewqa tal-Knisja Għawdxija li tkun f'għaqda sħiħa mal-Papa u li tilqa' t-tagħlim tiegħu.



## Velja b'talb għall-vokazzjonijiet saċerdotali u reliġjużi

Fi żmien il-Għid, il-Knisja tiddedika Hadd speċjali sabiex fih isir talb għal iktar vokazzjonijiet saċerdotali u reliġjużi. Dan jissejjaħ il-'Jum Dinji ta' talb għall-vokazzjonijiet', li s-sena haġat il-Hadd 3 ta' Mejju. Bi thejjiġa għal dan il-jum, is-Seminarju t'Ghawdex organizza velja djoċesana ta' talb għall-vokazzjonijiet, li saret nhar il-Hamis 30 t'April ġewwa l-parroċċa tal-Munxar. Din il-velja kienet immexxija mill-Isqof Mario Grech flimkien mar-rettur tas-seminarju Dun Daniel Xerri u l-kappillan tal-Munxar Dun Tonio Galea. F'din il-velja kien hemm qari mill-Kelma t'Alla, talb speċjali għall-vokazzjonijiet, inqraw siltiet mill-messaġġ tal-Papa għal dan il-Jum, u omelija qasira mill-Isqof marbuta ma' din it-tema. Din il-velja intemmet b'talb quddiem Ġesù Sagramentat u bil-barka sagramentali. Sehem speċjali tawh is-seminaristi, l-istudenti tal-pre-seminarju, kif ukoll l-istudenti li jattendu fil-gruppi tal-vokazzjonijiet.

## Ifakkru l-ewwel sena ta' hidma

Ix-Xagħra Scout Group, il-Hadd 17 ta' Mejju 17, filgħodu, fakkru eghluq l-ewwel sena mir-riattivazzjoni tiegħu. Dan sar bħala parti mill-festi ċentinarji marbuta ma' San Ġwann Bosco patrun taż-żgħażaġh. Iċ-ċerimonja bdiet b'parata miċ-Ċentru taż-Żgħażaġh sal-Knisja Bazilika ta' Marija Bambina, fejn l-Arċipriet u *Chaplain* tal-grupp Mons. Carmelo Refalo mexxa quddiesa konċelebrata ta' Radd il-Hajr flimkien ma' Fr. Jesmond Gauci.

L-Arċipriet wara li għamel l-omelija dwar il-Vanġelu tal-ġurnata, introduċa tlett *leaders* tal-grupp, Josmar Azzopardi (Akela), Daniela Sultana (Raksha) u Loraine Borg (Chil), li lkoll taw tifsira mill-esperjenza tagħhom tal-wegħda tal-*Scouts*, jiġifieri, kif fil-kuntest tal-Vanġelu



*Ix-Xagħra Scout Group fil-Knisja Bażilika ta' Marija Bambina*

li nqara dakinhar, qed jaqdu dmirhom lejn Alla, lejn Art Twelidhom u li jghinu lil haddiehor f'kull hin.

Qabel il-Kredu, il-Grupp *Scout Leader* Vincent Vella mexxa ukoll iċ-ċerimonja tat-tigdid tal-weghda ta' lealtà lil 75 membru prezenti. Imbagħad waqt l-offertorju ttella' u tpoġġa bukkett fjuri bojad quddiem l-istatwa ta' Marija Bambina bħala ringrazzjament ta' dan l-ewwel Anniversarju.

**Festa tal-Madonna ta' Pompej**

Fl-okkażjoni tal-Festa tal-Madonna Ta' Pompej, iffestigġjata fis-Santwarju iddedikat lilha, fir-Rabat, Għawdex, Mons. Nikol Cauchi, Isqof Emeritu għal Għawdex, irreċita s-Supplika tal-Madonna Ta' Pompej u mexxa konċelebrazzjoni flimkien ma' ċerimonja tat-tberik u t-tqassim tal-ward tal-Madonna lil dawk prezenti. Wara Mons. Isqof Cauchi ltaqa' mal-Komunità tas-Sorrijiet Dumnikani, fil-kunvent tagħhom.

L-omeliji tat-tridu tal-festa saru mill-Kanonku Ġorg Bezzina, mir-Rabat, Għawdex, ex-kappillan tal-Parroċċa tal-Fontana, waqt li l-Vigarju Ġenerali tad-Djoċesi, l-Arċidjaknu Mons. Giovanni Bosco Gauci, mexxa t-translazzjoni u l-quddiesa konċelebrata ta' lejliet il-festa.

Il-muzika ta' lejliet il-festa kienet taħt id-direzzjoni ta' Mro. Carmel Grech, waqt li dik ta' nhar il-festa kienet taħt id-direzzjoni ta' Mro. Colin Attard.



*Mons. Nikol Cauchi, Isqof Emeritu għal Għawdex, f'ritratt tal-okkażjoni mal-Komunità Dumnikana, fil-Kunvent tagħhom, fir-Rabat, Għawdex, hekk kif spiċċat il-funzjoni ta' nhar il-festa*

*Id-Direzzjoni tar-Rivista  
"Il-Hajja f'Għawdex"  
tagħti l-isbaħ xewqat lil  
Mons. Isqof Mario Grech  
fl-okkażjoni tal-25 sena mill-  
ordinazzjoni saċerdotali tiegħu.*

# Imperial Eagle

**DAILY (from Monday to Friday)  
Transport of goods between  
Gozo & Malta and Malta & Gozo.**



**Contact: Joseph Spiteri**  
"Villa Loreto" Bishop Buttigieg Str.,  
Qala, Gozo.  
**Tel: 2155 4929 - 2137 6193 - 9944 6521**



57, MAIN GATE STREET, VICTORIA, GOZO.  
*Prop.: Mario P. Grech F.A.D.O. (Lond.)*

*Appointments for  
EYE TESTING / EXAMINATION  
by the Latest Computer Technology  
and Eye Specialists*

**Telephone: 55 65 28 / 56 33 31**

## **BOGLAUTO LTD**

■ **Spare Parts**


■ **Batteries**

■ **Accessories**

**J.F. Kennedy Square, Victoria VCT 111, Gozo**  
**Tel: 2155 1070 Fax: 2156 3073**

# X'għidilna Mons. Isqof Mario Grech: L-Evanġelizzazzjoni bhala s-servizz tal-Knisja lill-Bniedem

Omelija ta' Mons. Isqof, Velja ta' Pentekoste - Quddiesa tal-Vġili,  
Pjazza tal-Vitorja, Xagħra - Is-Sibt, 30 ta' Mejju 2009



## Il-bniedem tal-lum għandu hafna mistoqsijiet

Min huwa l-bniedem? Il-kittieb Edmond Jabes jgħid li l-bniedem tal-lum jismu "domanda", għaliex huwa kontinwament qiegħed jistaqsi u jfittex. Hajtu hija damma ta' mistoqsijiet, waħda wara l-oħra. Sakemm il-bniedem ma jsibx risposta u ma jiltaqa'x mal-verità, la ha jsib mistrieħ u lanqas ha jkun hieles. Fin-nuqqas ta' twegiba bis-sens, il-bniedem jibqa jittfixkel l-identità tiegħu.

Nitlobkom biex illejlja b'kuraġġ titfġhu l-harsa tagħkom fuq is-soċjetà tagħna u taraw jekk din id-deskrizzjoni tapplikax għal ġensna. Forsi ma nindunawx bid-domandi li qed jagħmel il-ġar tagħna, imma żgur li nindunaw li dak ta' hdejna għadu ma sabx is-serħan u għadu mhux hieles.

Il-bniedem tal-lum jismu "domanda" u qed jagħmel mistoqsijiet serji hafna. Huwa qed jistaqsi dwaru nnifsu: Ahna min ahna? Min huwa l-bniedem? Qiegħed jistaqsi min hi l-familja u x'inhil l-familja. Qed jistaqsi dwar kif għanda tkun l-imġieba tiegħu, u allura qed jagħmel domandi dwar l-etika u l-morali. Il-bniedem qiegħed jagħmel mistoqsijiet mill-aktar profondi dwar Alla u jistaqsi dwar il-hajja tal-Ispirtu. Għandu domandi dwar il-Knisja u n-nies tal-Knisja!

Għeziez tiegħi, din hija r-realtà atwali, mhux biss tagħna personalment imma wkoll tal-komunità tagħna u tas-soċjetà tagħna.

Quddiem din ir-realtà nħoss li kemm jien, bhala Raġġ spiritwali, u kemm intom bhala membri fil-Knisja, għandna responsabilità li nġhinu. Quddiem Alla u quddiem il-bnedmin, il-Knisja għandha piż fuq spallejha għaliex suppost li għandha u qed toffri risposta għal ċerti domandi.

Imma l-fatt li llum il-bniedem għadu jagħmel dawn il-mistoqsijiet, jista' jfisser li t-tifsira u t-twegibiet li tajna sal-lum jew għadhom ma nfehmux – għadhom ma waslux u ma messewx il-moħh u l-qalb tal-bniedem; jew forsi tajna risposti li ma jagħmlux sens biżżejjed. Jista' jkun ukoll li fostna hemm min ta twegibiet qarrieqa u żbaljati! Huwa għalhekk li l-bniedem għadu ma sabx is-serħan u għadu skjav u m'għandux il-libertà.

## Il-Knisja tilqa' biex toffri l-verità rivelata

F'dan il-lejl qaddis, il-Knisja ssejjah lill-Ispirtu s-Santu biex, kif qal Kristu, ifakkarna f'dak kollu li għadidna l-Mulej Ġesù. L-Ispirtu s-Santu joffriena dan it-teżor tal-vertià mhux biex inzommuh għalina, imma biex ahna llum nagħtu dan is-servizz: li noffru lis-soċjetà tagħna u lil hutna dawk it-twegibiet għal dawn id-domandi ezistenzjali li qed itaqqlu l-qalb tal-bniedem. Jekk il-bniedem ma jsibx risposta għalihom (mingħand il-Knisja), ser ikompli jfittixhom bnadi oħra! Huwa fatt li hemm għalliema u għejun oħra ta' informazzjoni li mhumiex għalliema u għejun li jwasslu s-sewwa. Dawn mhux biss ma jagħtux serħan u helsen imma jkomplu jgħarrquh.

L-Ispirtu s-Santu lill-Knisja jagħtiha d-dawl u jgħinhal halli tapprofondixxi iktar dak il-patrimonju evanġeliku li hallielna Kristu. Kif Kristu bagħat l-Ispirtu s-Santu fuq l-apostli, hekk ukoll illejlja Ġesù qed jibagħtu fuqna u fuq il-Knisja u qed jgħidilna: "Hudu l-Ispirtu s-Santu u morru xandru l-Bxara t-Tajba".

## Evanġelizzazzjoni

L-Evanġelizzazzjoni mhijiex xi aspekk jew parti mill-missjoni tal-Knisja, imma hija l-istess missjoni tagħha. Gwaj jekk il-Knisja ma tkunx Knisja li tevanġelizza. Bil-vanġelu f'idejha, il-Knisja tghin lill-bniedem isib risposta għal dawk id-domandi li hemm fil-qalb. It-twegibiet li għandha toffri l-Knisja jimbutaw lill-bniedem mhux tant biex jikseb aktar għarfien, imma halli jiltaqa' ma' Kristu, u hekk isseħh dik il-laqgħa mal-Iben ta' Alla.

Kif jikteb il-Papa Pawlu VI fl-Evanġelium Nuntiandi, min għandu f'idejha l-Evanġelju awtentiku jikseb qawwa biex jibdel il-kriterji ta' ġudizzju, il-valuri determinanti, il-linja tal-hsieb u l-mudelli tal-hajja. Jekk, minkejja li nipriedkaw jew nisimgħu l-Evanġelju, ma jkunx hemm

din il-bidla, allura bir-raġun wieħed għandu jissuspetta kemm huwa awtentiku l-Evanġelju li hu jħaddan!

Min jiltaqa' ma' Kristu għandu twegiba ta' x'inhil l-bniedem u ta' x'inhil dik is-soċjetà bażika li fiha jitwieled u jikber u jsir jaf lilu nnifsu: il-familja. Meta l-bniedem jiltaqa' ma' Kristu jsir jaf x'inhuma dawk ir-regoli etiċi u morali li qiegħdin hemm mhux għax xi hadd imponhom fuqu, imma huma miktuba fil-qalb umana u joffru direzzjoni biex il-bniedem ikun bniedem. Min tassew jiltaqa' ma' Kristu ma jistax jibqa' barra mill-Knisja vera, u jagħraf jgħix is-sejha tiegħu fi hđanha.

Hemm bżonn li f'din il-hidma ta' evanġelizzazzjoni nġhinu lil hutna jiskopru l-wiċċ veru ta' Alla: Alla mhux xi għadu tal-bniedem imma huwa l-hallieq; huwa kollu tjubija u jrid jakkumpanja lil kull bniedem biex iwasslu għall-għarfien sħiħ tas-sewwa u hekk jissodisfa dawk id-domandi li hemm fil-qalb tiegħu.

## L-esperjenza tal-Missjoni Djoċesana

Għall-grazzja ta' Alla matul din is-sena pastorali l-Ispirtu s-Santu hadem fina b'mod iktar qawwi fil-Missjoni Djoċesana li illejlja qiegħdin nikkonkludu. Matul ix-xhur li għaddeu, rajna diversi waqtiq fejn stajna nintebhu kemm din hija l-Knisja ta' Alla fostna u li l-Ispirtu s-Santu għadu jqajjem dak il-għadam li ra Eżekjel (ara Eżek 37) u jlibbsu bil-muskolatura u bil-laħam. Rajna hafna fostkom il-lajċi li wiegħbu b'generożità għas-sejha li għamilikom il-Mulej, saħħahtu l-muskolatura tagħkom, hriġtu dduro mat-toroq ta' ġziritna u għamiltu dawk iż-żjajjar fil-familja biex għentu lil tant nies jibded jiskopru l-fatt li fil-Knisja hemm twegiba għal dik id-domanda li għandhom fil-fond ta' qalbhom!

Jien nista' nġhidilkom li minn dak li qaluli sħabi l-kappillani l-Missjoni Djoċesana ma ġietx għalhejn! Konsegwenza taż-żjajjar tagħkom il-laj' i fil-familji, il-kappillani raw li fiż-żmien tar-Randan kotru dawk li marru għall-Eżerċizzji biex jismgħu x'inhil jgħid Alla lill-bniedem llum! Qaluli li raw differenza fil-partecipazzjoni għall-quddies tal-Hadd. Ma ninsewx li wieħed mill-ghanijiet tal-Missjoni Djoċesana kien li niskopru u napprezzaw l-Ewkaristija tal-Hadd. Qaluli u għadhom jgħiduli – għaliex għadhom dehlin ir-rapporti tat-tberik tal-Għid – li raw f'hafna familji sinjali li jixhdu hajja ta' mħabba u entuzjażmu għal Kristu.

Ta' dan kollu jien irrid inrodd hajr lil Alla l-Imbierek u lilkom, huti fis-sacerdożju, reliġjużi u lajċi. Jekk f'din il-Missjoni tqaddisna ahna, diġà għamilna xi haġa kbira; jekk dewwaqna ftit mill-hlewwa u l-benna ta' Alla biex il-bniedem jersaq għandu halli jiskopri r-risposta għal dawk id-domandi li hemm fil-qalb tiegħu, għamilna xoħol qaddis u Alla biss jaf x'għid hareġ jew jista' johrog.


## Mill-Missjoni Djoċesana għal missjoni kontinwa ta' evanġelizzazzjoni

Il-hidma tal-evanġelizzazzjoni hija wahda permanenti! Proprju fil-fazi tat-tberik tal-Għid, il-kappillani għamlu diversi proposti dwar x'forma ta' evanġelizzazzjoni u ta' katekezi sejra tipproponi l-komunità parrokkjali lill-ahwa – dejjem bil-għan li nġhinu lill-bniedem isib it-twegiba għall-mistoqsijiet fundamentali tal-hajja. Mhux biżżejjed li l-Knisja tagħmel il-proposta, imma jehtieg li jkun hemm min jilqa' din il-proposta u dan l-impenn. Għalhekk illejlja nappellalkom biex twasslu dan il-messaġġ u biex tagħru tapprezzaw dawk il-waqtiq ta' evanġelizzazzjoni u ta' katekezi possibilment fuq bażi permanenti. Heġġu oħrajn halli b'dan il-mod prattiku ahna nippruvaw nagħtu dan il-qadi.

B'dan il-mod ahna jirnexxielna, b'differenza minn dawk in-nies ta' Babel li bnaw belt mingħajr Alla – bil-konsegwenzi kollha li ġġib magħha għażla bħal din, – ahna jirnexxielna nikkontribwixxu biex il-belt ta' Alla – li diġà qiegħda fostna – tidher iktar bhala dik li thaddan fiha lil kull persuna, b'tali mod li l-hajja tagħna ikoll tkun ta' gloriya għal Alla u ta' qadi għal hutna l-bnedmin.

Kummentarju (1)

# Festi li 'suppost' jaghtu gieħ lill-Qaddisin u jagħmlu unur lilna...




kitba ta' EUCHAR MIZZI

Intqal hafna fuq il-Festi Titulari ta' pajjiżna matul is-snin. U dan inghad minn kull sezzjoni tal-poplu tagħna. Tkellmet il-Knisja lokali permezz tal-membri tagħha kemm dawk fil-Ġerarkija kif ukoll il-lajċi mpenjati. Tkellmet l-Amministrazzjoni tal-Pajjiż – membri tal-Gvern u anke tal-Oppożizzjoni. Tkellmu d-dilettanti tal-festi – nies involuti fil-logħob tan-nar, nies fil-Kumitati tal-Baned, u parruċċani ohra li b'xi mod jew iehor ikunu nvoluti fil-preparamenti u ovyjament fl-eżekuzzjoni tagħhom. Tkellmu wkoll dawk opposti għalihom, bħal per eżempju l-għaqdiet tal-morda, u nies ohrajn li huma min-natural tagħhom xettiċi, anzi ngħid ċar u tond li huma espressament kontra l-festi. Kulhadd qal dak li hass li għandu jgħid, favur jew kontra.

## Seminar

Fl-14 ta' Frar li għadda l-Kulleġġ tal-Kappillani ta' Malta organizza seminar dwar il-festi esterni. Huwa importanti hafna li wiehed jagħtih daqqa t'għajn, almenu għar-rapport li deher fil-"Ġens" tat-28 ta' Frar 2009. Kien seminar informattiv u interessanti hafna. Fih, apparti l-istess Kappillani, interviena wkoll il-Pro Vigarju Mons. Anton Gouder kif ukoll l-E.T. Mons. Arċisqof Pawlu Cremona. L-Arċisqof stieden lill-organizzaturi tal-festi biex l-imħabba li għandhom lejn il-parroċċa u lejn il-patron tkun tista' tesprimi ruhha wkoll matul is-sena, bħal ngħidu aħna fil-quddiesa tal-Hadd, billi jkun hemm hafna iktar li jgħinu biex din il-liturġija tkun kif jixraq, u biex imbagħad tilhaq



il-qofol tagħha fil-mument li tiġi oċelebrata l-festa tal-post fejn ikunu jgħixu. Hawn saret riferenza għad-diversi dokumenti li l-Knisja ħarġet matul is-snin fuq is-sugġett.. Identifikat sitt prinċipji li fuqhom għandha tiġi mmexxija l-festa. Elenkat il-kollaboraturi (*stake holders*) li jinvolvu ruħhom fihom. Finalment issem mew l-azzjonijiet li għandna niehdu flimkien u saru r-ringrazzjamenti u fl-istess hin l-appelli lill-Pulizija, Każini tal-Baned u Kmamar tan-Nar.... Meta se jsir seminar bħal dan fid-djoċesi tagħna?

## Il-President ta' Malta

Dan l-aħħar tkellem ukoll il-Kap tal-Istat Malti, l-Eċċellenza Tiegħu, Dr. George Abela, President ta' Malta, waqt diskors li kien qed jagħmel fl-okkażjoni tal-Festa ta' San Publiju fil-Furjana Malta. Il-President George Abela għamel '*statement*' ċar, onest, sinċier u anke iebes. Huwa qal li ma jixtieqx li jattendi għall-Festi Parrokkjali f'dawk il-bliet jew irhula li fihom normalment ikun hemm il-firda jew piki. Huwa komplja jgħid li l-festi għandhom jibdew isiru b'sens ċiviku, bl-iskop ewlieni tagħhom ikun wiehed li johloq l-unità u l-ferħ. Il-President Abela komplja jgħid li fil-jiem li ġejjin huwa ser ikollu laqgħat mal-Assoċjazzjoni tal-Baned, dilettanti tan-nar, il-pulizija u l-Kulleġġ tal-Kappillani sabiex jiddiskuti kif il-festi fl-irhula jistgħu jimmeljoraw. Fil-fatt, Dr. Abela attenda laqgħat kemm mal-Kappillani f'Malta u anke f'Ghawdex fejn komplja jishaq u jelabora dwar il-validità ta' dan il-punt imqajjem minnu, fejn talabhom biex ilkoll niġbdu habel wiehed.

## Xi Mistoqsijiet...

Fil-verità, il-festi tagħna li huma festi reliġjużi, qegħdin verament jirriflettu u johorgu fid-deher l-aspett reliġjuż mistenni minnhom? Il-poplu tagħna qiegħed jipprepara ruħu u jipparteċipa kif mistenni, fl-attivitatijiet u funzjonijiet reliġjużi li jiġu organizzati matul il-ġimgha tal-festa tal-lokalità? Il-parruċċani tal-festa, qegħdin jiffestegġjaw il-festa, bi qrara, tqarbina u xi atti ta' karità lil dawk fil-bżonn matul il-jiem tal-festa? Qegħdin inkunu ta' eżempju Kristjan għal dawk fosthom it-turisti li jiġu jaraw jew igawdu l-festa tal-Qaddis tagħna? Il-Qaddisin li għalihom qed norganizzaw dawn il-festi b'imħabba, sagraficcju u mpenn kristjan, qed nagħtuhom gieħ u qima li tixriqilhom kif mistenni f'dawn il-jiem? Wara li tgħaddi l-festa, il-

komunità nisranija tat-tali belt jew raħal qed iħossuħom spiritwalment xi ftit aħjar milli kienu qabel il-festa? Finalment, il-festi tagħna qed jilħqu l-iskop li għalihom qed ikunu organizzati, cioè' li bihom tingħata gloriya u adorazzjoni lil Alla l-Imbierak li minnu ġej, u li fiH u biH iżomm kull ma hu maħluq?


Dawn huma mistoqsijiet li wieħed irid iwieġeb sabiex jara jekk verament aħniex korretti fil-mod li qed niċċelebraw il-festi tagħna. Jekk ir-risposta bbażata fuq is-sinċerità u formazzjoni nisranija awtentika hija waħda pożittiva, allura għandna għax inkunu ferħanin u mberkin aħna. Jekk min-naħa l-oħra, jirriżulta li dan il-għan mhux talli mhux jintlaħaq, iżda talli qed iħalli effett kuntrarju għal dan, jiġifieri wieħed anti – kristjan u profan, allura hawn irridu nieqfu u niflu bir-reqqa x'qed nagħmlu fil-verità u mmedjatament nippruvaw nirrangaw u nikkoreġu dak li mhux pożittiv, dak li minflok inissel l-għaqda u l-ferħ nisrani, qed inissel il-firda u l-iskandlu fost il-poplu tagħna u madwarna.

### *Xi Stonaturi...*

Niġu issa għar-realtà tal-festi tagħna. Jekk irridu nkunu onesti u korretti qatt ma nistgħu niġġeneralizzaw. Però jekk nirreferu għall-funzjonijiet interni li jinżammu fil-knejjes tagħna, nahseb li l-parti l-kbira tagħhom jekk mhux kollha, huma funzjonijiet tajbin, pożittivi, sbieħ u li jħallu l-ġid spiritwali, kulturali u anke soċjali. Veru li għadek issib minn juża l-ambone biex iwieġeb lil xi hadd li ma jaqsamx l-istess ideat tiegħu, jew forsi tant jintrikeb mill-parrokkjalizmu li l-aġir tiegħu jista' flok iferrex il-paċi, iżjira' xi ftit pika barra minn lokha li ma tagħmilx ġid. Dan għandna nagħmlu ħilitna sabiex neliminawh minn qabel. L-istess, riferenzi lejn parroċi oħrajn ġirien, jew m'humieħ, li b'xi mod joħolqu firda jew diżgwid għandhom jibqgħu barra mill-aġenda tal-festi nsara tagħna. Dwar dan, il-kleru jrid joqgħod attent hafna u jikkontrolla l-emozzjonijiet u anke l-provokazzjonijiet li kultant jitfaċċaw. Ma ninsewx li dellhom huwa aktar tqil, minkejja l-fragilità umana tagħhom.

### *Xi Eżagerazzjonijiet....*

F'pajjiżna, il-festi tagħna huma attrazzjonijiet turistiċi mill-aqwa. Dan l-aktar li jiġi osservat waqt l-attivitajiet festivi esterni li jsiru matul il-jiem tal-festa. Anke hawn, l-irhula tagħna jiġu mzejna b'armar verament artistiku u ta' attrazzjoni mill-aqwa. Dan fih innifsu ma fih xejn hażin. Però nafu wkoll li fuq il-festi esterni qed jintefqu eluf kbar ta' Ewro li, ngħiduha kif inhi, ikun hemm eżagerazzjonijiet ftit jew wisq. Dan l-aktar li jseħħ huwa fl-ispiza tal-logħob tan-nar jew fin-numru kbir ta' baned li jiġu mistiedna. Ngħiduha kif inhi, kemm in-nar kif ukoll il-baned huma element essenzjali li jikkostitwixxi festa kif nafuha aħna. Però ma nistgħux ma nsemmux l-isparar eżagerat ta' murtali tal-bomba, jew aghar minn hekk tal-ġelatina, li m'hemmx dubju li jaffettwa hażin hafna lill-morda tagħna, lix-xjuħ u anke lit-ftal ċkejknin. Anke ċerti ħinijiet tal-mistrieħ għandhom ikunu meħlusa minn dan l-inkonvenjent. Hawn hemm bżonn tal-moderazzjoni li hija



l-kejl mhux biss tan-nisrani iżda ta' kull ċittadin onest, responsabbli u serju.

### *Xi Abbużi Ġodda....*

L-istess ngħidu għall-marċijiet. Mużika sabiħa, ferreħija u li tagħmel festa mill-aqwa. Imma hemm għalfejn niskru b'tali mod li ma nibqgħux responsabbli ta' għemilna? Hemm għalfejn ninzghu qisna fuq il-plajja hdejn il-baħar? Dan jghodd kemm għall-irġiel u kemm għan-nisa. Aqbeż u ddeverti b'mod meqjus, ċivili u divertenti. Anke x'ngħidu u x'inkantaw irridu nikkontrollaw. Xejn offensiv, xejn abbużiv u xejn insulenti. Nifirħu mela le, nifirħu bil-festa tagħna, bir-raħal tagħna, bil-Qaddis/a tagħna. Fuq kolloxx il-ferħ tagħna għandu jferraħ anke lil dawk li jogħgħobhom jiġu jifirħu magħna u mhux jiddieħku u jitkażaw bina.


Xi haġa oħra li ddaħħlet dan l-aħħar u qed toħloq skuntentizza u anke kultant tbatija huma l-famużi 'Discos' fil-jiem tal-festa, l-aktar wara li jispiċċaw il-marċijiet wara nofsillejl. M'hemmx għalfejn ngħid li x'uħud minnhom idumu jdamdmu sa' tard hafna bil-lejl. Dawn huma affarijiet inaċċettabli u miċhuda anke mill-Awtoritajiet Ekkleżjastiċi, u l-awtoritajiet ċivili għandhom iżommu dawn l-affarijiet milli jsiru.

Il-poplu tagħna huwa magħruf għall-ospitalità, l-okkoljenza, il-ħbiberija u għall-ġenerożità tiegħu. Ejjew inkomplu nżommu dawn il-kwalitajiet sbieħ li huma nmutati u apprezzati hafna mill-barranin. Il-prinċipji li fuqhom hija bbażata l-hajja tagħna huma prinċipji sodi msejsa fuq il-morali nisranija. Prinċipji li writna minn għand missirijietna u li aħna għandna nkunu kburin bihom. Ejjew ma nkasbrux it-tradizzjonijiet sbieħ b'imġieba pagana.

**Ejjew nuru bil-fatti li aħna nsara awtentiki u mhux ta' konvenjenza. Jiddependi minna jekk il-festi 'nsara', kif suppost li huma, jinbidlux f'bakkanalja li tpaxxi aktar lix-xitan milli lil Alla u lill-qaddisin.**



# X'ghadda minn ghalina




**Kronaka Ghawdxija minn Charles Spiteri**

## Il-Ministeru ghal Ghawdex iniedi skema ghar-Restawr ta' Rdieden tar-Rih

Il-Ministeru ghal Ghawdex nieda skema ghar-restawr ta' rdieden tar-rih, li ghandha l-għan li tivvaluta tradizzjoni Prattika ta' l-applikazzjoni ta' l-użu ta' l-enerġija rinovabbli. L-iskema ta' għajnuna ghar-restawr ta' rdieden tar-rih hija ntiza li tissussidja r-restawr ta' dan it-tip ta' rdieden li jinsabu f'għelieqi ġewwa Ghawdex, filwaqt li tippromoviha bhala miżura sostenibbli tradizzjonali li għadha valida anke llum. Din l-iskema għet immedija wkoll bhala inizjattiva fil-kuntest tal-viżjoni eko-Ghawdex.

Waqt konferenza ta' l-aħbarijiet li saret fil-limiti tal-Wied ta' Marsalforn, il-Ministru ghal Ghawdex, l-Onor. Giovanna Debono tat aktar dettalji dwar din l-iskema li ser tkun finanzjata mill-Ministeru ghal Ghawdex u kkoordinata mid-Dipartiment ghal Proġetti u Żvilupp fi hdan l-istess Ministeru. L-applikanti eligibbli ghal din l-iskema għandhom ikunu residenti Ghawdxin li huma jew sidien ta' proprjetà li hija użata ghal skopijiet agrikoli jew agro-turistiċi, inkella bdiewa rreġistrati li għandhom art agrikola li hija rreġistrata taht l-IACS, u li fiha hemm installati dawn it-tip ta' rdieden. L-applikanti li jiġu aċċettati taht din l-iskema ser ikunu ntitolati biex jirċievu għajnuna finanzjarja li tkopri 75% ta' l-ispejjeż marbuta ma' xiri ta' tagħmir u xogħol konness mar-restawr jew tiswija li jwassal biex is-sistema relatata terġa' tiġi funzjonabbli. L-għotjiet ghal kull applikazzjoni tlaħhaq massimu ta' 1000 Ewro ghal kull sistema.



'L-użu ta' l-irdieden tar-rih huwa wiehed mill-prattici tradizzjonali sostenibbli li għadhom validi fiż-żminijiet ta' llum. F'Ghawdex huma wkoll valur miżjud marbut mal-konservazzjoni ta' l-ambjent rurali tal-gżira.' Dan qalitu l-Ministru Giovanna Debono waqt it-tneidja ta' din l-iskema. Hija žiedet tgħid li l-Ministeru ghal Ghawdex huwa mpenjat fit-tfassil ta' l-istrategija li ser tagħti direzzjoni biex titwettag il-viżjoni tal-Gvern li jagħmel minn Ghawdex gżira ekoloġika. Sahqet li l-viżjoni Eko-Ghawdex għandha l-għan li tikseb miri għolja ta' żvilupp sostenibbli għall-gżira filwaqt li tassigura li l-wirt tagħha jkun protett. Il-Ministru Debono qalet li l-użu mill-ġdid ta' rdieden tar-rih għall-generazzjoni ta' l-enerġija f' postijiet agrikoli, hija inizjattiva li timxi f' din id-direzzjoni.

Aktar informazzjoni dwar din l-iskema tista' tinkiseb minn fuq is-sit elettroniku [www.eco-gozo.com](http://www.eco-gozo.com) jew mill-Ministeru ghal Ghawdex fuq 22100210 jew 22100261. L-applikazzjonijiet jintlaqghu mid-Dipartiment għall-Proġetti u Żvilupp fil-Ministeru ghal Ghawdex, Pjazza San Frangisk, ir-Rabat, mhux aktar tard mill-Ġimgħa, 19 ta' Ġunju 2009.

## L-Azzjoni Kattolika t'Ghawdex trodd hajr

L-Azzjoni Kattolika organizzat ċelebrazzjoni lill-Isqof Nikol Cauchi fl-okkażjoni tat-80 sena tiegħu. L-idea ntlagħet tajjeb. Is-sala tad-Dar Ċentrali kienet mimlija sew u kulhadd ipparteċipa bi shih, anki bl-għajnuna tal-Grupp tal-Kitarri mmexxi minn Bernardette Vella u l-powerpointpresentation imħejjija minn Christabelle Formosa. Il-programm ta' qrib sagħtejn kien imzewwaq b'zewg poeziji, wahda ta' Ġanninu Cremona (li anki pprepara feature li matulu




*Uhud mill-membri tal-Azzjoni Kattolika prezenti għaċ-ċelebrazzjoni f'eghluq snin Mons Isqof Cauchi*

tal-Isqof Cauchi, tippromwovi d-djalogu bejn il-fidi u l-kultura. Wara l-quddiesa konċelebrata miż-żewġ Isqfijiet u tmien Assistenti Ekkleżjastiċi oħra, iċ-ċekjkna Marika Formosa grat lil Mons. Cauchi bukkett spiritwali f'isem il-membri kollha u Manuel Saliba tah *frame* tal-fidda biex ipoġġi ritratt ta' tifikira. Fl-Omelija, l-Isqof Emeritus enfazizza l-bżonn li nħobbu u niddefendu 'l-Knisja u li nfittxu nieħdu formazzjoni.

membri li jirrapprezentaw id-diversi Frieghi tkellmu dwar l-esperjenza tagħhom fl-Għaqda u dwar hidmet Mons Cauchi) u oħra mill-Kavallier Joe M. Attard.

Il-President Manuel Saliba pprezenta lill-Isqof Mario Grech ċekk bhala l-ewwel kontribuzzjoni tal-Azzjoni Kattolika lill-Fundazzjoni li għadha kemm twaqqfet mid-djoċesi biex, waqt li żżomm ħajja t-tifikira



*Il-President tal-Azzjoni Kattolika, Manuel Saliba jidher jipprezenta frame tal-fidda lil Mons. Isqof Cauchi*

### ***Is-Sorijiet Frangiskani jicċelebraw il-festa tal-Patrana tagħhom***



*Mons. Isqof Mario Grech flimkien mal-Komunità tas-Sorijiet Frangiskani, hekk kif spiċċat il-funzjoni fil-knisja*

flimkien. Fl-omelija, l-Isqof saħaq fuq l-importanza li wiehed jersaq lejn Marija biex tagħtih il-qawwa meħtieġa biex jgħix il-vokazzjoni tiegħu bil-fedeltà, u b'hekk ikun xhieda ħajja fid-dinja tal-lum.

Is-Sorijiet Frangiskani nhar il-Hadd, 3 ta' Mejju, filgħodu, ċcelebraw il-festa tal-Patrana tal-Knisja tal-Casa Madre, kif ukoll tal-Provinċja Maltija, is-Sultana tal-Qalb ta' Ġesù.

L-Eċċellenza tiegħu, Mons. Mario Grech, Isqof ta' Ghawdex, iċcelebra quddiesa fil-knisja tas-Sorijiet fi Triq Palma, ir-Rabat, Ghawdex, flimkien ma' Dun Karm Scicluna u Dun Gwann Mercieca. Il-knisja kienet imzejna mill-isbaħ għal din l-okkażjoni bl-istatwa titulari tal-Madonna Sultana tal-Qalb ta' Ġesù, fuq l-altar magġur, kienet qisha qed tbierek il-pubbliku prezenti, fosthom numru sabih ta' sorijiet, tfajliet, u lajċi oħra li jiffrekwentaw din il-knisja żgħira imma hełwa.

Billi l-Knisja Universali kienet qed tfakkar il-Jum Dinji tal-Vokazzjonijiet, kien xieraq li l-Isqof jgħaqqad dawn iż-żewġ okkażjonijiet

### ***Isir it-tberik tal-kampnar u l-qanpiena tal-Kapuċċini***




Nhar il-Hadd, 19 ta' April, festa tal-Hniena Divina, saret iċ-ċerimonja tat-tberik tal-kampnar u l-qanpiena tas-Santwarju tal-Madonna tal-Grazzja fir-Rabat, Ghawdex. Kemm il-kampnar li kellu jinhatt u jinbena mill-gdid kif ukoll il-qanpiena li kellha ħsarat kbar ma setgħux jintużaw biex jaqdu l-funzjonijiet tagħhom qabel ma kienu restawrati mill-gdid minħabba l-periklu li setgħu jiggarrfu. Iċ-ċerimonja tat-tberik tmexxiet mill-Gwardjan Patri Karm Dimech fil-preżenza tal-abbatini tal-kunvent u xi membri tal-komunità lokali. Ta' min jghid li din iċ-ċerimonja kellha ssir f'Hadd il-Ghid, imma dakinhar it-temp ikrah ma ppermettix li dan isir. Għalhekk, din iċ-ċerimonja kellha titħalla għal data oħra.

*Waqt iċ-ċerimonja tat-tberik tal-kampnar u l-qanpiena tas-Santwarju tal-Madonna tal-Grazzja*



Dan thabbar mill-Ministru għal Ghawdex, l-Onor. Giovanna Debono, waqt konferenza ta' l-ahbarijiet li saret vicin is-sistema ta' panelli fotovoltaiċi fuq il-bejt tal-Ministeru għal Ghawdex, bhala parti mill-attivitajiet li qed jiġu organizzati mill-istess Ministeru fl-okkażjoni tal-Jum Dinji ta' l-Ambjent, li se jiffakkar nhar il-Ġimgħa, 5 ta' Ġunju 2009. Din is-sistema ta' panelli fotovoltaiċi li kienet giet ikkummissjonata f'Jannar ta' l-2007, għandha kapacità ta' 10 Kilowatts u hi l-ikbar sistema tat-tip tagħha fis-servizz pubbliku fil-gżejjer Maltin.



Il-Ministru Giovanna Debono qalet li matul iż-żmien li ilha taħdem, din is-sistema pproduċiet 41,800 kWh ta' elettriku, ekwivalenti għal 5% ta' l-enerġija kkunsmata mill-binja tal-Ministeru għal Ghawdex u ċ-Ċentru Amministrattiv. Hija ziedet tgħid li dan ifisser tfaddil ta' 7,700ewro mill-kont ta' l-elettriku tal-Ministeru.

Dan huwa ekwivalenti għal tnaqqis f'emissjonijiet ta' 36.5 tunnella ta' Dijossidu tal-Karbonju (*Carbone Dioxide*) fl-arja, li hu ekwivalenti għall-emissjonijiet ta' karozza misjuqa għal madwar 200,000 kilometru, jew konsum medju ta' 7 familji ta' 4 persuni f'kull dar (28 persuna). Il-pubbliku jista' jara kif qed taħdem din is-sistema permezz ta' *link* fuq is-sit elettroniku [www.eco-go.com](http://www.eco-go.com). L-informazzjoni fuq dan is-sit hija aġġornata kontinwament.

Matul din il-konferenza thabbar ukoll li proprjament fil-Jum Dinji ta' l-Ambjent, se jsir l-aħhar eżerċizzju ta' konsultazzjoni b'rabta ma' l-istrategġija Eko-Ghawdex, fejn se tiġi ddedikata siegħa għal din il-viżjoni fi klassijiet fl-iskejjel primarji madwar Ghawdex. Matul din is-siegħa fil-klassijiet ta' tfal li għandhom bejn it-8 u l-10 snin, se ssir diskussjoni kif ukoll eżerċizzju ta' kreattività fejn it-tfal se jpingu dak li jaħsbu huma dwar Eko-Ghawdex. L-istrategġija ta' din il-viżjoni hi mistennija li tiġi ppubblikata fil-ġimgħat li ġejjin.

### ***Xagħra Scout Group jirċievu fondi mill-UE għall-proġett "Youth in Action"***

Ġimgħat ta' hidma iebsa ntemmu bl-ittra ta' aċċettazzjoni għal XSG li applikaw għall-fondi għall-proġett E-S.C.OUT taħt '*Action 1.1: Youth Exchanges*' fil-programm tal-'*Youth in Action*' tal-Unjoni Ewropea.




E-S.C.OUT, fil-qosor għal *European - Sports. Culture. Outdoors* huwa kamp ta' tmint ijiem li se jinżamm gewwa Ghawdex bejn is-16 u t-23 ta' Awwissu. Dan jiġbor fih attivitajiet li jirriflettu l-prioritajiet tal-programm; l-aktar iċ-ċittadinanza Ewropea, il-partecipazzjoni taż-żgħażaġh, u d-diversità fil-kultura li ser jiġu milhuqa permezz ta' sports u djalogu interkulturali.

*Daniela Sultana (fin-nofs) flimkien ma' Josmar Azzopardi (lemin) u Mark Formosa (xellug) jinfurmaw lil Cub Scouts, nhar is-Sibt 30 ta' Mejju, dwar il-proġett li ser isir f'Awissu u ser ikun finanzjat minn fondi ta' l-Unjoni Ewropea u li għalih, flimkien magħhom, ser jattendu żgħażaġh mill-Portugall, l-Irlanda, u t-Turkija.*

Tnejn u għoxrin parteċipant flimkien ma' tmien *leaders* minn Malta, il-Portugall, l-Irlanda u t-Turkija se jriġu flimkien u jesperjenzaw avventura, hbiberija ġdida u attivitajiet godda, go wieħed mill-aktar postijiet li huwa simbolu tas-sajf Malti, ir-Ramla l-Hamra gewwa x-Xagħra Ghawdex.

Il-proġett huwa mmexxi totalment minn żgħażaġh taħt l-eta' ta' wieħed u għoxrin sena li jiffurmaw parti mill-*Venture Unit* u *Rover Crew* tax-Xagħra Scout Group. Mhux dawn iż-żgħażaġh biss, imma l-grupp kollu, mill-iżgħar *beaver* sal-ikbar *leader* huma entuzjasti li jaraw dan il-proġett jirnexxi u jkun ta' suċċess.

### ***Xogħol ta' Konservazzjoni u Restawr fil-Bażilika tax-Xagħra***



F'dan iż-żmien il-parroċċa tax-Xagħra tinsab għaddejja minn hidma ta' konservazzjoni u restawr tal-kappella ddedikata lil San Mawrizju. Ix-xogħol jinvolvi żebgħa, induratura bid-deheb, stallazzjoni ta' twieqi *stained-glass* u restawr tal-pittura. Ix-xogħol qed isir minn nies lokali taħt is-superviżjoni tar-restawratur, Manwel Zammit, u r-restawr tal-pittura mill-istess Zammit.

Il-pittura nkluż il-kwadru tal-artal hija xogħol tal-artist Virginio Monti u saret fl-1930.

*Manwel Zammit waqt ix-xogħol ta' restawrazzjoni fil-Knisja Bażilika ta' Marija Bambina*

**"Lejlet Lapsi" f'Ghawdex, 22-24 ta' Mejju... Jispikkaw il-hiliet tal-Ghawdxin**



L-E.T. il-President Abela akkumpanjat mill-Ministru Giovanna Debono u diversi Ambaxxaturi jaslu fil-Pjazza tal-Katidral, fejn l-Isbandieratori jagħtu spetaklu mill-aqwa.



Anette's Mystic Dancers, wirja li saret fil-Kumpless tal-Liceo Ninu Cremona, fir-Rabat, Ghawdex.



Il-Banda tal-Forzi Armati ta' Malta, taħt id-direzzjoni tad-Direttur Mużikali tagħha l-Kaptan John Ivan Borg u t-Trumpet Major Warrant Officer Joseph Muscat tat ukoll sehemha sabieħ dawn il-festi setghu jirnexxu.



"Iz-Żjara tal-Granmastru Alof de Wignacourt f'Ghawdex"... atturi Ghawdxin jiffiguraw b'ilbies ta' żmien il-Kavallieri b'diversi personaġġi għolja fl-istorja tal-Ordni ta' San Ġwann.



L-entourage fit-Telgħa tal-Belt, riesaq lejn iċ-Ċittadella.




Daqqaqa u għannejja Ghawdxin.


## Musical "The Glint of Gold"

*The Glint of Gold*, musical li ttella' mill-istudenti tal-Kulleġġ Ghawdex, Skola Primarja tar-Rabat, Ghawdex, għal Jum iċ-Ċelebrazzjoni li saret il-Ġimgħa 22 ta' Mejju. Direzzjoni ta' George Mizzi, għalliem tad-drama u ta' Mariella Spiteri, għalliem tal-mużika. Għenu hafna kemm l-għalliem u dawk kollha li jaħdmu f'din l-iskola kif ukoll il-ġenituri.

Saru żewġ rappreżentazzjonijiet oħra ta' dan il-musical għall-pubbliku nhar is-Sibt 23 ta' Mejju, bħala parti mill-attivitajiet ta' *Notte Gozitana*.



## Wirja tar-Rebbiegha




Il-Kumitat Eżekuttiv tas-Socjetà Agrikola, Industrijali u Kulturali ta' Ghawdex organizza Wirja ta' Fjuri u Pjanti bejn il-Ġimgħa 8 ta' Mejju u l-Hadd 10 ta' Mejju, fl-entratura taċ-Ċentru Amministrattiv, Pjazza San Frangisk, ir-Rabat Ghawdex.

Din is-sena wkoll, waqt din il-wirja, ttellghet wirja speċjali bi pjanti Maltin, bil-partecipazzjoni tal-*Hands on Farming*. Ġew ippremjati wkoll l-aħjar tliet skejjes li għamlu suċċess bit-tkabbir ta' pjanti li ngħatawlihom waqt il-programm tal-*Hands on Farming* li jiġi organizzat matul is-sena.

## Saċerdot Ġdid, bin Emigranti fil-Kanada



Fid-9 ta' Mejju li għadda, fil-Katidral ta' St. Michael's f'Toronto, il-Kanada, gie ordnat saċerdot flimkien ma' sitt kandidati oħra, żagħżuġ ta' nisel Ghawdexi, bin l-emigranti Pawlu Portelli min-Nadur u martu Doris mill-Mellieħa. Fr. Frank Portelli ta' 33 sena, imwield Toronto, it-tielet fost seba' t'ahwa, trabba mal-komunità ta' emigranti Maltin u Ghawdexin f'Junction Area (Dundas Street) qrib il-knisja ta' San Pawl Nawfragu, fejn iċcelebra wkoll l-Ewwel Quddiesa tiegħu l-għada ta' l-Ordinazzjoni tiegħu (10 ta' Mejju). Minn qalbna nifirhulu u nawgurawlu fil-hidma pastorali tiegħu bħala Viċiparku fil-Parroċċa ta' San Luqa, f'Tornhill, fin-nord ta' Toronto.



# Esperti fis-servizzi tal-vjaġġar...



**TravelServices**  
LIMITED

A member of the **KDM** Group

- Ġiti...
- **Cruises...**
- Titjiriet... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra


Tel: Victoria Gozo: 21561212/3 Valletta: 21235772 or [info@jpetravel.net](mailto:info@jpetravel.net)

# “Sala Pawlina”

Dawn il-ġranet mort għamilt zjara lis-‘Sala Pawlina’ fi hdan il-Media Centre ta’ Triq Fortunato Mizzi, Victoria, fejn tmur xhin tmur, għandek issib lil Dun Anton Sultana mdawwar b’hafna kotba; hu kittieb assidwu sa minn żgħożitu. Sena ohra jaghlaq 50 sena jahdem fil-ġurnalizmu kattoliku fi ġżiritna, sa minn meta kien Seminarista.

Intant, naħseb hafna jistaqsu dwar din is-sala; fejn tinsab eżattament u x’inhija l-funzjoni tagħha. Qabel xejn irridu nġhidu li kieku ma kienx għall-istinkar u l-inizjattiva tal-istess Dun Anton u tas-Superjur tal-Museum Bennie Mercieca, Assistent Direttur u Amministratur rispettivament tal-Lumen Christi Media Centre, li hadmu fuqha matul ix-xhur u l-ġimgħat li għaddew, kieku din is-sala għadha waħda żmattata u mwarrba. Din is-sala spazjuża u mdawla sewwa hafna, tinsab fuq in-naħa ta’ fuq ta’ wara tal-kumpless kollu u kien xieraq tissemma għal San Pawl, tifkira tas-Sena Pawlina; hasra li sakemm qed niktbu, din is-sala għadha ma ġietx inawgurata u mbierka. Hu xinhu, din is-sala joqogħdilha hafna dan l-isem. Wara kollox San Pawl kien l-ewwel ġurnalist li xandrilna l-Ahbar it-Tajba dwar Ġesù Kristu f’pajjiżna fis-Sena 60 W.K.


X’inhu l-iskop ta’ sala bħal din? Meta tkellimt ma’ Dun Anton, sirt naf li din is-Sala Pawlina se tkun taqdi żewġ skopijiet: hija sala/arkivju biex taqdi l-htigijiet fil-formazzjoni ġurnalistika tal-Knisja f’Ghawdex b’lectures jew seminars fuq il-ġurnalizmu; hija wkoll arkivju għal studju u riċerka tal-ġurnalizmu kattoliku f’pajjiżna fl-aħħar mitt sena. Hawnekk allura jistgħu jmorru daww kollha li għandhom għal qalbhom l-istorja u l-interess tal-ġurnalizmu kattoliku u jxittiequ jiktbu xi tezi dwar dan is-sugġett. Mhux biss, imma s-sala hija armata b’għadd ta’ mwejjed puliti u sigġijiet fejn jistgħu jingħataw konferenzi, taħdidiet u x’naf jien. Jien u ndur mas-sala, stajt nilmah imqiegħda f’ċerta ordni u mħabba, xi ġurnali tal-Knisja li illum spiccaw u posthom haditu xi gazzetta ohra. Jien niftakarni għal snin shaħ niehu hsieb il-Pagna t’Ghawdex tal-ġurnal “Il-Hajja”



fi żmien Charles Buttigieg li issa wkoll irtira. Stajt nilmah hawn u nqalleb diversi hargiet ta’ din il-gazzetta. Ma’ ġenbha lmaht ukoll il-ġurnal ta’ qablu “Il-Haddiem” li illum spicča wkoll. Wiehed jista’ jara wkoll hargiet antiki tal-ġurnal “Ghawdex”, “The Student”, kif ukoll hafna rivisti ohra. Bla dubju fis-Sala Pawlina nsibu wkoll kopji tal-“Ġens” u tal-“Lehen is-Sewwa”. Jekk ma niżbaljax rajt ukoll xi ftit kopji tal-ġurnal “Il-Qawmien” u ta’ “The Maltese Observer”, u diversi pubblikazzjonijiet parrokkjali.

Fejn jidhol l-interess fil-formazzjoni u informazzjoni fil-ġurnalizmu kattoliku, il-futur jien narah wiehed imċajpar. Sa issa kellna lil Dun Anton Sultana li naħseb għal dawn l-aħħar 14-il sena kien il-mutur wara l-kompilazzjoni shiħa tar-rivista “Il-Hajja f’Ghawdex” u t-tmexxija tal-Lumen Christi Publications, iżda Dun Anton mhux etern u jien ġie li nisimgħu jgengem dwar saħħtu. Lis-seminaristi tagħna kemm qed inħajruhom biex xi hadd minnhom jaqbad din il-linja biex il-Knisja f’Ghawdex ikollha lil xi hadd esport fil-media, li hija tant importanti fi żminijietna, u għada pitghada jieħu ‘over’ flok Dun Anton?!

Aghmlu bħali u aslu wasla sal-Media Centre f’tarf Triq Fortunato Mizzi u araw b’għajnejkom din is-sala sabiħa li nittama li fi żmien qasir kliem imnaqqax fl-irham ikun juri isimha u l-iskop li għalih saret. Prosit ta’ din l-inizjattiva u jalla jsir użu tajjeb minnha għall-ġid tal-Knisja f’Ghawdex.



**DWAR GHAWDEX FIL-ĠURNALI****Speċjali għal Ghawdex... dan għandna bżonn!**

“Fi kliem il-Prim Ministru... skema partikolari għal Ghawdex kienet dik li toffri l-paga ta' 52 ġimgħa għal min iharreg miegħu xi haddiema f'Ghawdex stess.”

*Rapport, In-Nazzjon, 28 ta' Mejju 2009*

**Impjant għat-trasferiment tal-iskart f'Tal-Kus**

“Il-MEPA approvat dan il-proġett kważi b'mod unanimu... L-applikazzjoni min-naħa tal-Wasteserv kienet titlob biex isir l-iżvilupp ta' faċilità li tirċievi, tipproċessa u taħžen b'mod temporanju – sakemm dan jiġi trasferit lejn Malta – l-iskart mhux perikoluż iġġenerat mill-popolazzjoni kollha t'Ghawdex.”

*Mario Zammit, maltarightnow.com, 21 ta' Mejju 2009*

**Li kien cruiseliner bit-turisti, mod iehor!**

“Hemm suspetti serji li t-33 immigrant illegali li nhar l-Erbgħa spiċċaw f'Ghawdex twasslu fil-gżira Ghawdxija minn membri tas-sigurtà Taljana. Huwa mifhum li l-immigranti, 32 raġel u mara, kienu abbord dgħajsa żgħira fi triqthom lejn l-Italja, meta kienu interċettati minn lanċa tal-qawwiet tas-sigurtà Taljana. Skont tagħrif mhux konfermat li wasal għand KullHadd, l-immigranti kienu eskortati lejn Ghawdex fejn kienu mgieġhla joqorbu lejn l-art. Eventwalment, l-immigranti niżlu fil-bajja tax-Xwejni, qrib il-Qbajjar.”

*Rapport, KullHadd, 17 ta' Mejju 2009*

**Ċifri Ghawdxin għall-breakfast**

“Labour leader Joseph Muscat told a business breakfast... In Gozo there is no one in the public sector who has research and development as his main task. And in the last 11 years only two Gozitans have had letters patent issued to them. At the ITS in Qala there is only one lecturer, and there is only one course, under the Extended Skills Training Scheme. In Malta the ITS has 17 full-time courses at four levels leading to a Higher Diploma. At the Gozo MCAST they have 11 courses in 11 subjects, at Malta MCAST they have 91 courses in 64 subjects.”

*Rapport, The Malta Independent, 28<sup>th</sup> May 2009*


**U aktar ċifri Ghawdxin!**

“Permezz tal-ġajnuna mill-fondi tal-Unjoni Ewropea permezz tal-iskema Employment Aid Scheme, f'Ghawdex inholqu aktar minn 260 impjeg ġdid ma' 94 impriza differenti. L-iskema tgħin billi thallas parti mill-paga u parti mill-bolla tas-sigurtà soċjali ta' min ikun impjegat u b'kollox l-ispiża lahqet -280,000 ewro. Il-Prim Ministru u Kap tal-Partit Nazzjonalista Lawrence Gonzi habbar dan ilbieraħ waqt djalogu taht it-tinda fi Pjazza San Frangisk, fir-Rabat.”

*Charles Muscat, In-Nazzjon, 21 ta' Mejju 2009*

**Gżira – Reġjun**

“The Labour Party believed Gozo should be the country's economic motor, and leader Joseph Muscat said he would



*continue working for it to be considered an island region.”*

*Rapport, The Times, 28<sup>th</sup> May 2009*

**Malta Enterprise f'Ghawdex : Ahna jew m'ahniex?**

“Ir-rappreżentanza tal-Malta Enterprise f'Ghawdex hija biss ufficiju b'segretarja ġo fih u kull min imur jistaqsi xi haġa trid issir komunikazzjoni ma' Malta biex jintalab tagħrif aġġornat. Hemm imprendituri li ilhom is-snin li applikaw biex ikollhom post fiż-żona industrijali imma l-applikazzjonijiet għadhom pendenti.”

*Justyne Caruana, L-Orizzont, 21 ta' Mejju 2009*

**Il-hsejjes parti mill-Eko-Ghawdex?**

“In the beginning of May this year, I spent some wonderful days of vacation on Gozo. Throughout the three nights in Marsalforn, around May 1, I spent a lot of money as a tourist but not to enjoy my vacation at all. I and many other tourists were bothered by the constant noise emanating from cars and motorbikes, cruising along the boardwalk.”

*Michael Hug, The Times, 28<sup>th</sup> May 2009*

**Mhassba u mgħaddba!**

“There was real anger expressed at the conference ( Vision for the Development of the Island Region of Gozo) organized by the Gozo Business Chamber at the Grand Hotel in Mgarr. More than anger, there was worry on what was first stated by Mr Joe Grech (president of the Chamber) and repeated by most participants; was the need for Gozo to have its own self-running bodies, whether it is the Gozo Tourism Authority, a Gozo Statistics Office, a Gozo Enterprise, etc. Out there, mentioned in whispers, the leaders of the Gozo business community speak of one word : autonomy.”

*Noel Grima, The Malta Independent, 10<sup>th</sup> May 2009*

**200.000 ewro għall-Viżjoni Eko-Ghawdex**

Minister Giovanna Debono said 40,000euro had been earmarked for strategy, 22,400euro for electric cars, 45,000euro for teachers' resources, 50,000euro for a home education campaign, 25,000 euro for valuation of traditional alternative energy and 12,190euro for educational courses, for a cumulative total of 194,590euro.”

*Rapport, The Times, 7<sup>th</sup> May 2009.*



**MILL-PARLAMENT**

**Investment dirett f'Għawdex**

**8016. L-Onorevoli ANTON REFALO** staqsa lill-Onorevoli **TONIO FENECH (Ministru tal-Finanzi, l-Ekonomija u Investiment):** Jista' l-Ministru jgħid kemm kien hemm investment barrani dirett f'Għawdex fl-aħħar tal-2008? 23/04/2009

**Tweġiba:** Ngħarraf lill-Onorevoli Interpellant illi skont l-informazzjoni miġbura mill-istharrig tagħna, jirrizulta li fl-aħħar tas-sena 2008 kien hemm 6.5 miljun Ewro investment barrani f'kumpaniji bl-indirizz tagħhom Għawdex. 29/04/2009

**Għawdex - Structural and Cohesion Funds**

**6238. L-Onorevoli FREDERICK AZZOPARDI** staqsa lill-Onorevoli **GIOVANNA DEBONO (Ministru għal Għawdex):** Tista' l-Ministru tgħid xi proġetti ġew approvati u allokati għal Għawdex fis-sena 2008 li jikkwalifikaw għal fondi taħt l-*Structural and Cohesion Funds* tal-Unjoni Ewropea? Tista' tgħid l-ammont ta' fondi approvati għal kull proġett u s-sena meta jsir l-aħħar pagament? 16/02/2009

**Tweġiba:** Ninsab infurmata li, fis-sena 2008, taħt il-*Fondi Strutturali* tal-Unjoni Ewropea ġew approvati tliet proġetti għal Għawdex li huma *Upgrading of Operating Theatre and Setting up of a Radiology Unit at the Gozo General Hospital, Reconstruction of Part of Xlendi Road and Ta' Pinu Road* u *Upgrading of Villa Rundle Gardens*. L-istima għal dawn il-proġetti, hija ta' 3.26m Ewro; 9.477 m Ewro u 2.477m Ewro rispettivament.

L-aħħar pagamenti tar-*Radiology/Operating Theatre* u ta' *Xlendi/Ta' Pinu Road* huma ppjanati li jsiru fis-sena 2010 filwaqt l-aħħar pagament tal-*Villa Rundle* mistenni li jsir fis-sena 2011. 09/03/2009

**Għawdex - Fondi minn barra minn Malta**

**7216. L-Onorevoli ALFRED SANT** staqsa lill-Onorevoli **TONIO FENECH (Ministru tal-Finanzi, l-Ekonomija u Investiment):** Jista' l-Ministru jgħid kemm kien l-ammont li Għawdex ha kull sena mill-1999 'l hawn mill-għajjuna finanzjarja li Malta rċeviet minn pajjiżi, istituzzjonijiet, organizzazzjonijiet barranin, inklużi l-Unjoni Ewropea u l-EEA/Norway, eċċ? Jista' jgħid mil-liema pajjiż/istituzzjoni/organizzazzjoni/eċċ ġew il-fondi? X'kien is-sors tagħhom? Għal liema skop/proġett intużaw dawn il-fondi? 17/03/2009

**Tweġiba:** L-informazzjoni għadha qed tingabar. Għaldaqstant ir-risposta tinghata f'xi seduta oħra. 25/03/2009

**Sptar Ġenerali ta' Għawdex - test għall-i"sleep apnea"**

**6896. L-Onorevoli JUSTYNE CARUANA** staqsiet lill-Onorevoli **GIOVANNA DEBONO (Ministru għal Għawdex):** Tista' l-Ministru tgħid jekk it-test għall-*Sleep Apnea* jsirx fl-Isptar Ġenerali ta' Għawdex? 09/03/2009



**Tweġiba:** Ninsab infurmata li testijiet għall-*Sleep Apnea* ma jsirux ġewwa l-isptar t'Għawdex. 16/03/2009

**Home Help - anzjani fil-waiting list**

**8208. L-Onorevoli JUSTYNE CARUANA** staqsiet lill-Onorevoli **GIOVANNA DEBONO (Ministru għal Għawdex):** Tista' l-Ministru tgħid kemm hi l-*waiting list* għall-ghoti tal-*home help* għall-anzjani u għall-persuni b'diżabbiltà separatament? 29/04/2009

**Tweġiba:** Ninsab infurmata illi fil-preżent hemm persuna waħda bi bżonnijiet speċjali u tnejn u sittin anzjan illi qed jistennew is-servizz ta' *homehelp*. 11/05/2009

**Kumitat Reġjonali tal-MCESD - rakkomandazzjonijiet**

**7565. L-Onorevoli ANTON REFALO** staqsa lill-Onorevoli **LAWRENCE GONZI (Prim Ministru):** Jista' l-Prim Ministru jgħid x'deċiżjonijiet ittiehdu u x'rakkomandazzjonijiet saru lill-Gvern mill-Kumitat Reġjonali tal-MCESD għal Għawdex? Jista' jpoġġi fuq il-Mejda tal-Kamra kopja tal-minuti tal-laqgħat tal-istess kumitat? 26/03/2009

**Tweġiba:** Il-Kumitat Reġjonali għal Għawdex ilha q' diversi drabi u ddiskuta numru ta' temi li kollha huma konnessi mill-qrib mas-sitwazzjoni soċjo-ekonomika attwali ta' Għawdex, il-lista tal-laqgħat li saru s'issa nġhatat fit-tweġiba għall-mistoqsija parlamentari numru 7050.


L-Onorevoli Interpellant bla dubju huwa nfurmat illi kemm il-Kunsill Malti għall-Iżvilupp Ekonomiku u Soċjali kif ukoll il-Kumitati tiegħu (Il-Kumitat Reġjonali għal Għawdex u l-Kumitat tas-Soċjetà Ċivili) m'għandhomx funzjoni eżekuttiva u skont il-liġi r-rwol ewlieni tagħhom huwa dak li jressqu pariri u rakkomandazzjonijiet lil Gvern.

Fost ir-rakkomandazzjonijiet li baġat il-Kumitat Reġjonali għal Għawdex, hemm proposti relatati ma' bżonn ta' aktar attenzjoni fir-rigward ta' Statistika Reġjonali għal Għawdex, proposti għall-baġit tal-2009, proposti biex proġetti kapitali għal Għawdex jiġu mpoġġija fuq *fast track* u suġġeriment li jsir *feasibility study* biex eventwalment tittiehed deċiżjoni fuq il-bini ta' *airstrip* f'Għawdex u fost oħrajn proposti relatati mar-riforma tat-trasport pubbliku fil-ġira.

Għat-talba biex jitpoġġew il-minuti tal-laqgħat fuq il-mejda tal-kamra, jien infurmat illi l-minuti tal-laqgħat tal-Kunsill u tal-Kumitati huma aċċessibbli biss għall-membri rispettivi. 29/04/2009

## Kummentarju (2)

# Il-“Phone-Ins” fuq ir-Radju fi Programmi Religjużi minn Għawdex... “Nisinghek!” Esperjenza ta’ 14-il sena fuq l-RTK



kitba ta’ **DUN GEORGE BEZZINA**

Nhar il-Hadd, 24 ta’ Meju 2009, iċcelebrajna It-Tluġ fis-Sema tal-Mulej, jum iddedikat lill-mezzi tal-komunikazzjoni soċjali. U jien ma nistax ma niktibx fuq is-siwi kbir ta’ dawn il-mezzi li huma bosta, u għalhekk għażilt li nitkellem dwar ir-radio. Għal dawn l-aħħar erbatax-il sena ilni nipprezenta l-programm “Nisinghek” fuq l-R.T.K. Nista’ ngħid kemm hu ta’ ġid li wiehed jitharreg tajjeb biex juża dawn il-mezzi tal-komunikazzjoni soċjali li għaliha llum nista’ ngħid li hadu post l-ambone fil-knisja.

Mhux qed immaqdar jew ninjora l-predikazzjoni fil-knejjes tagħna. Dak li qed ngħid hu li fil-waqt li fil-knejjes tilhaq numru limitat ta’ nsara, kif ukoll kategoriji limitati, permezz tal-media tista’ tilhaq udjenza akbar, f’postijiet differenti u f’hinijiet differenti minn dawk is-servizzi li jsiru fil-knejjes tagħna. Żgur li din ta’ l-aħħar ma tissostitwixx dik ta’ l-ewwel, però daqstant iehor żgur li għandha l-importanza tagħha li mhux ta’ min iwarra minn quddiem għajnejh.


Barra minn hekk il-programm “Nisinghek” mhux biss huwa *live* u allura jitlob sagrafiċċju kbir speċjalment meta tqis il-hinijiet li fihom jinżamm il-programm, mill-għaxra ta’ bil-lejl sa nofsillejl, kull nhar ta’ Hadd; imma huwa programm bit-telefonati mis-semmiegħa, “Phone-In programme”. U dan jitlob preparazzjoni u forsi wisq aktar attenzjoni u responsabbiltà ta’ dak kollu li jingħad. U għalhekk jien, responsabbli ta’ dan il-programm, kull nhar ta’ Hadd norganizza Siegħa Adorazzjoni mis-6.00p.m. sas-7.00 p.m. fil-knisja ta’ San Ġakbu, speċifikament għal dan il-programm biex iħalli l-ġid.

Illum għandna hafna programmi ta’ din il-kwalità, però ikolli nistqarr magħkom ma nafx kemm konna mharrġa biżżejjed għal dan. Kull min jagħmel l-intervent tiegħu irid ikun responsabbli biżżejjed ta’ dak li jgħid - u mhux jibda jparla fil-vojt. Irid ikun prudenti fil-kliem li jgħid biex ma jwegġa’ is-sentimenti ta’ hadd, kif ukoll li kemm jista’ jkun jibqa’ marbut mas-suġġett. Min imexxi l-programm irid ikun sod biżżejjed, biex jekk jara li hemm min qed jabbuza mill-hin u l-intervent tiegħu, ikun irid iwaqqfu fil-hin. U ngħidilkom il-verità dan mhux faċli, għax għalkemm xi drabi tipprova tagħti ċ-ċans lil dak li jkun, tinduna li qed jipprova jinsinwa xi haġa li tnigges u

allura mhux dejjem ikun hemm min jaqbel miegħek li twaqqfu. Veru li kull bniedem għandu d-dritt li jistqarr l-opinjoni tiegħu, però rridu ukoll nitgħallmu u niftakru li kull bniedem għandu d-dmir tiegħu li juża sewwa dawn il-mezzi. Wiehed irid joqghod attent li l-libertà li wiehed għandu biex jeżerċita dan id-dritt jiġifieri li jwassal il-voċi tiegħu, ma tinbidilx fi kritika insolenti.

Intervent fuq Radju, meta ma tafx min qed jisimgħek u fejn ser jasal il-kumment tiegħek, mhux xi taħdita fuq bank fit-Tokk tar-Raħal bejn fitt ħbieb. Hemm hafna nies b’ideat differenti, kulturi u twemmin differenti, esperjenzi differenti u dawn kollha jridu jiġu rispettati, fil-waqt li l-bniedem jibqgħalu d-dritt li jesprimi ruħu fuq dak is-suġġett li jkun ta’ interess għalih. Però bħal ma dejjem nishaq, intenni li ma hemmx drittijiet mingħajr dmirijiet. U proprju dan ridt infisser meta għidt li forsi ma tantx konna mharrġa biżżejjed għal dawn it-tipi ta’ programmi. Issib hafna nies prużuntuzi, li xi darba l-interess tagħhom hu li jtkellmu fuq *Radio* bla ma jafu s-suġġett li jkun jiġi diskuss. Mhux darba u tnejn li ssib min jgħidlek, isma’ fuq hiex qegħdin titkellmu? Imma hemm l-estrem l-iehor, li ssib min għandu hafna x’joffri, u jibqa’ lura u ma jagħmilx kuraġġ u jċempel biex jagħmel l-intervent tiegħu. Dan huwa mezz tajjeb biex wiehed jeżerċita d-dover tiegħu, li jxandar il-bxara t-tajba, li permezz tal-valuri li jhaddan ikun jista’ bl-intervent tiegħu jdawwal is-soċjetà u l-kultura. U allura jien nixtieq nappella lil kull min ikun jista’ joffri dan is-servizz, jagħmel kuraġġ u jagħti l-opinjoni tiegħu; l-importanti hu li wiehed jagħmel dan b’imħabba u joqghod għal min ikun imexxi l-programm u mhux jiehu il-programm f’idejh.

**Biex nagħmel kuraġġ lil min qed jaqra dan l-artiklu u jhoss li jista’ joffri dan is-servizz, veru li s-sagrafiċċju huwa kbir, imma daqstant iehor isir ġid permezz tal-media.** Niftakar darba, wiehed kien ser iwettaq suwiċidju, u milqut minn kelma li kont qed ngħid fil-programm “ieqaf fitt u ara kemm tassew Ġesù jhobbok”, dan il-bniedem nidem u nbidel u llum għadu mimli haġja u enerġija. Persuna oħra li kienet hafna mwegġa’ mill-passat u li kienet tbeġhdet mill-knisja u mis-sacerdoti, semgħet il-programm u bil-mod ta’ kif ippruvajt ingib ruħi jien u mexxejt lis-semmiegħa biex jiftakru li dik il-persuna trid min jifhimha għax




imwegġa', illum il-persuna nbidlet u tmur il-quddies ta' kuljum u titlob haġna biex ikun hemm aktar programmi bħal dawn. *Phone-in* tista' ssarraf f'konverzjoni.

Int ukoll, haġib, tista' toffri s-servizz tiegħek u tagħmel bosta ġid bil-qawwa tal-Ispirtu s-Santu, imma jiswielek f'it ta' saġrifċċju mhux hażin. Ta' kull nhar ta' Hadd, fuq 14-il sena, marbut b'mod li ma tista' tattendi l-ebda attività oħra jew festa tar-raħal, il-bard u l-kesħa tax-xitwa u s-ħana tas-sajf; toqgħod nieqes mill-ikel, għax wara ikla tajba s-

sodda tkun trid u mhux saġhtejn fejn trid tiċċentra l-attenzjoni tiegħek; programm li minn naħa tiegħi dejjem sar mingħajr interessi (*gratis* u l-ebda ħlas); barra minn hekk forsi lanqas tant issib min japprezzak, jekk mhux ukoll min imaqdrek u jikkritikak. **Sakemm tkun kritika kostruttiva hija haġa sewwa, imma meta ssir kritika distruttiva forsi mqanqla mill-ghira jew xi motivazzjoni oħra, hemmhekk twegġgħa hafna. Però programm li fih ukoll is-sodisfazzjon tiegħu. Bnejna familja kbira li kull nhar ta' Hadd inkunu flimkien permezz tal-programm. Ġieli mmur niċċelebra l-Ewkaristija għal dawn is-semmiegħa u hemmhekk tara s-sbuhija fejn wiehed isir jaf aktar lil xulxin u jsiru rapporti ta' hbiberija kbira. Barra minn hekk ma nistax ma nsemmix il-ġbir li jsir fil-programm "Nisimgħek" matul ir-Randan ta' kull sena skont l-intenzjoni ta' Mons Isqof. Biżżejjed ngħid li kemm ilni nagħmel dan il-ġbir jiġifieri mis-sena 1998 ġbart matul is-snin is-somma ta' Lm65,690 jiġifieri 153,016.53 Ewro.**

Nagħlaq billi nringrazzja lil kull min jaġtini kelma ta' kuraġġ biex inkompli b'din il-ħidma. Nringrazzja lil dawk kollha li jsegwu permezz ta' l-internet u li ġieli ċemplu fil-programm mill-Ingilterra, Italja, Awstralja, Kanada, USA u oħrajn. Biżżejjed ngħid li permezz ta' dan il-programm wasalt biex kull nhar ta' Hadd nagħti l-ispeġja tal-Vanġelu fuq *Radio Sydney One* ġewwa l-Awstralja. Imma fuq kollox nringrazzja lil Mulej Alla li dejjem tani l-qawwa biex nagħmel dan il-programm tant imfittex mis-semmiegħa tagħna. Grazi ukoll lid-dirigenti tal-R.T.K. li għal fuq minn 14-il sena ħallewni nagħmel dan il-programm. Grazi lit-tekniku tagħna ġewwa Ghawdex lis-Sur Laurence Cauchi jew lis-Sur Victor Attard, kif ukoll lit-tekniku ġewwa Malta s-Sur Laurence Portelli. Grazi lil dawk is-saċerdoti li ġieli haġu posti wara l-mikrofonu. Grazi lis-semmiegħa wkoll.



## SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.


HOME MADE PASTA IS OUR SPECIALITY



# LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ġħodu: 10.00am - 1.00pm Fil-ġħaxija: 6.00pm - 9.00pm



Skont ta' 10% fuq kotba ta'  
qari tajjeb għat-tfal... is-sena kollha!



# Lehen I-Ghawdxin

Jikkummenta  
ANTON  
TABONE



Ir-rivista 'Il-Hajja f'Ghawdex' b'mod prominenti fil-qoxra tagħha tistqarr li kull pubblikazzjoni tagħha ġgōrr fiha lehen I-Ghawdxin u li din ilha tagħmlu għal dawn l-aħħar erbgha u sittin sena sa mill-bidu nett ta' l-ewwel harġa tagħha, fl-10 ta' Ġunju 1945.

Meta, daqs sena ilu, ġejt mistieden mill-Editor tagħha biex nibda nikkontribwixxi fuq temi dwar x'jikkostitwixxi l-identità tal-gżira Ghawdxija, aċċettajt, konxju mill-fatt li sfortunatament huma ftit li xejn il-mezzi tal-komunikazzjoni f'pajjiżna li huma disponibbli biex iwasslu lehen Ghawdex u I-Ghawdxin fl-arena nazzjonali - jġifieri lehen li jkun ġej mill-perspettiva Ghawdxija ta' kif wiehed għandu jħares lejn *issues* li jolqtu lill-pajjiż kollu kemm hu. Għalhekk hassejt id-dover li anki jien nista' nipprova ngħin biex jindahlu ħsibijiet u kuncetti, li għalkemm nemmen li huma korretti, attwali u ta' ġid għal Ghawdex, ħafna drabi jibqgħu fil-periferija, mwarrbin u minsijin, għax ma jsibux pjattaforma minn fuq u minn fejn jiġu mwassla għal widna ta' min hu interessat u/jew obbligat jisma'.

Meta bdejt ngħaddi l-kummenti u l-osservazzjonijiet tiegħi f' "Il-Hajja f'Ghawdex", l-Editor kien jintroduċieni bħala bniedem li għamilt iktar minn tnejn u erbghin sena fil-Parlament, disgħa minnhom bħala l-ewwel Ministru għal Ghawdex u għaxra bħala *Speaker*; u li bqajt nimrah fizikament u intellettwalment madwar il-gżira, nitkellem man-nies li ta' spiss jipprovokawni b'mistoqsijiet u rimarki minn tagħhom. Nistqarr li dan huwa minnu. Anzi nista' ngħid li r-ritmu pprovokat b'mistoqsijiet u rimarki ma



baqax lura. Dan hu xhieda, nahseb jien, tan-necessità ta' djalogu kontinwat fuq ħwejjeġ I-Ghawdxin. Għalhekk ukoll hassejt l-obbligu li nkompli nesprimi fil-beraħ is-sentimenti tiegħi ta' cittadin liberu ta' dan il-pajjiż, mill-lenti ta' Ghawdex u f'kuntest nazzjonali. U għalhekk ukoll ingib l-indirizz ta' l-*email* tiegħi fit-tarf ta' kull kontribuzzjoni li nagħmel biex inkompli nistieden lil min irid min-naha tiegħu jwassal fehemtu u r-reazzjonijiet tiegħu għall-osservazzjonijiet li jaqra.

Nhoss li hija hasra li Ghawdex m'għandux gazzetta rispettata tiegħu u kieku ma kienx għal 'Il-Hajja f'Ghawdex' ma teżisti l-ebda pubblikazzjoni ohra fis-suq, limitat kemm hu limitat. Nemmen b'qawwa li Ghawdex ikun ħafna iktar rispettata kieku kellu ġurnal tiegħu - ġurnal li jista' jgħaqqad is-sentimenti u l-aspirazzjonijiet tal-poplu tiegħu u jesprimihom bla biża' ta' xejn quddiem il-pubbliku in ġenerali biex dan jixtarr, jifhem u japprezza aħjar il-*punto di vista* Ghawdxin. B'hekk ukoll ikun qed jgħin jiffirma opinjoni fost il-pubbliku li tagħmlu iktar familjari m'Ghawdex u tkabbarlu s-sens ta' ħbiberija u solidarjetà miegħu.

Anzi ninnota li tul l-aħħar snin, il-konswetudni li fil-gazzetti nazzjonali, darba fil-ġimgħa jkun hemm paġna ddedikata lil Ghawdex, ma baqgħetx ħaġa regolari, almenu f'gazzetta minnhom. Jirriżultali li l-paġni hekk imsejja t'Ghawdex fuq ġurnali tal-Partiti li johorġu nhar ta' Hadd, ilhom li nqatgħu barra, almenu fuq bażi regolari. Tibqa' biss gazzetta ta' nhar ta' Hadd bl-Ingliż li żammet it-tradizzjoni, filwaqt li eliminat il-paġna 'Ghawdxija' li fl-imghoddi kien ikollha matul il-ġimgħa. Huwa veru li ħafna mill-materjal li kien jidher fil-paġni hawn msemmija kien jikkonsisti f'kitba partigġjana favur partit u kontra l-iehor u vice versa; imma almenu b'xi mod Ghawdex u il-bżonnijiet tiegħu, kienu jiffiguraw fil-medja tal-pajjiż.

Għalkemm nasal biex nistqarr li meta hawn fuq ktibt fuq il-ħtieġa li Ghawdex ikollu l-lehen stampat tiegħu, ma kontx qed nirreferi neccessarjament għall-kwalità ta' paġni t'Ghawdex tal-imghoddi, imma pjuttost għall-paġni godda dwar kif il-gżira tagħna tista' tippromwovi l-interessi tagħha quddiem il-pajjiż, quddiem l-Awtoritajiet, kemm lokali u iżjed minn hekk quddiem dawk nazzjonali. Paġni li jippromwovu l-interessi tagħha b'mod serju, maħsub, studjat bil-għan li tikseb l-istatus li jixirqilha bħala gżira - status ta' gżira/regjun f'nofs il-Mediterran, maġenb Malta, kif iddeskrivija DeSoldanis.



Iridu jkun paġni li jippromwovu l-interessi tagħha billi jistinkaw bla waqfien biex fl-inqas żmien possibbli l-livelli ta' żvilupp ekonomiku u soċjali tagħha, jibda jlahhaq ma' dak ta' Malta. L-istatistika attwali turi li l-GDP fi gżiritna hija baxxa iżjed minn kwart tal-medja ġewwa Malta. Jekk hu hekk, din hi sitwazzjoni innaċċettabbli li għandha tiġi indirizzata u segwita sakemm ikun hemm livell wiehed ta' żvilupp ekonomiku u l-istess tenur tal-hajja fost l-abitanti li jgħixu fi gżira jew fl-oħra ta' l-Arċipelagu. Niddejjaq ninhass bombastiku bil-mod li npingi s-sitwazzjoni, imma din hi r-realtà.

**Gazzetta Ghawdxija kienet tista' tissottolinea l-veri interessi tal-gżira ma' kull haġġa tagħha għaliex tambar illum u tambar għada, il-verità tal-fatti toħroġ fid-dieher quddiem kulhadd u ma jibqgħux mistura minhabba nuqqas ta' komunikazzjoni dwarhom. B'hekk jingħata ċ-ċans ta' evalwazzjoni korretta tas-sitwazzjoni ekonomika paragonata mal-bqija tal-pajjiż. B'hekk ukoll kulhadd jitgħallem jagħmel id-diskors politiku meħtieġ għal viżjoni li jaqbel lill-futur tal-gżira. Gazzetta taf tagħmel lobby shiħ u qawwi favur l-interessi t'Ghawdex, u mhemmx għalfejn ngħidu, li lobby favur huwa dejjem meħtieġ, ikunu xi jkun ċ-ċirkostanzi, iżjed u iżjed meta ġeografikament Ghawdex jinsab f'qagħda ta' insularità doppja. Sadanittant ir-rivista 'Il-Hajja f'Ghawdex' tibqa' tperper il-bandiera tal-Ghawdxin. U ahna obbligati**

**insellmulha billi nferrxuha bl-abbonamenti fiha u billi nagħtu hajr lil kull min jahdem u jistinka biex jipublikaha, minkejja n-nuqqas ta' riżorsi umani.**

### Ġorġ Pisani

F'dawn l-aħħar ġimgħat ġew organizzati attivitajiet biex ifakkru l-mitt sena mit-twelid u l-għaxar snin mill-mewt ta' Ġorġ Pisani, Ghawdxin qalbieni li mhux biss għamel isem għalih, imma għamlu iżjed f'isem Ghawdex u Malta fil-qasam letterarju permezz tal-kitba tiegħu ta' Poeziji, ta' Drammi, ta' Novelli, ta' Esejs, ta' Rumanzi u ta' Legġendi. Ġorġ Pisani patrijott għax bil-kitba tiegħu imbotta b'saħħa 'l quddiem l-ilsien tan-Nazzjon. Kien patrijott għax okkupa b'kuraġġ u b'determinazzjoni karigi taż-żmien il-gwerra li kienu sensitivi u li għenu fl-eżitu pozzittiv tar-rebħa. Ġorġ Pisani kien ukoll u fuq kollox patrijott Ghawdxin li qatt ma tilef ċans wiehed li jippromwovi l-interess Ghawdxin permezz tal-kitba kif ukoll tal-kelma. Kien tassew xieraq li fi tmiem waħda mill-attivitajiet li saru f'għajr il-memorja tiegħu, deher filmat minn fejn Ġorġ Pisani nstama' jilmonta li hafna mill-gwaj f'Ghawdex ġej mill-fatt li l-Ghawdxin huma wisq maqsumin u aljenati bil-piki ta' bejniethom u jhegġeg li għandhom jingħaqdu għax hadd hliethom ma jista' jgħib fuq quddiem il-veri interessi tal-gżira.

anton.tabone@onvol.net



**gozo press**

Offset & Letterpress Printing  
Graphic Design Studio


Mġarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

A Whole New Look

## Sharmain's Styling Salon

57,  
St. Joseph Square  
Qala, Gozo  
Tel: 2156 6236

## Servizz Speċjali Sena Pawlina - 12



# SAN PAWL FIL-VIŻJONI POLITIKA TAL- KRISTJANEŻMU FL-EWROPA



rapport ta' EUCHAR MIZZI fuq taħdita pubblika ta' PROF. GIOVANNI DE MENA

Kien verament privileġġ kbir ghalija, li nattendi ghal taħdita pubblika organizzata mill-Iskola Politika "Fortunato Mizzi", hawn f'Ghawdex, mogħtiha mill-Professor Taljan, Giovanni De Menna, fl-okkażjoni tas-Sena Pawlina 2008 / 2009. Hawn ser nagħti xi punti interessanti fil-qosor ta' din it-taħdita li saret nhar is-Sibt, 2 ta' Mejju, fil-Monasteru ta' Sant' Wistin, fir-Rabat Ghawdex.

**L-Isem:** Sawl ta' Tarsu. Dan kien il-veru ismu. Imbagħad ġie *Saulos* fil-Grieg u *Paulus* fil-Latin. Twieled fir-reġjun tač-Ċiliċja imma trabba l-aktar fil-belt ta' Tarsu, fejn il-familja tiegħu, Galilin, marret toqgħod. Kienet familja tat-tajjeb u xogħolhom kien imsejjes fuq in-nisġa tat-tined tax-xoqqa, fejn kien ikollhom ordnijiet kbar mill-armata Rumana u allura kien iħalli l-qliegħ. In-naħa ta' omm Sawl, Tekla, kienet Fariżajka mir-razza ta' Benjamin. In-naħa ta' missieru kienet ta' nisel Ruman, għax missieru li kien jismu wkoll Pawlu, kien iservi b'xogħolu l-armata ta' Ruma.

Minn issa 'l quddiem Sawl nibdew insejhulu Pawlu, li għex f'ambjent edukattiv doppju. Wieħed kien dak politiku u kulturali (tagħlim Grieg u Ruman); waqt li l-ieħor kien Lhudi li tgħallem minn ċkunitu, jiġifieri dak reliġjuż. Il-formazzjoni reliġjuża u kulturali taż-żagħżuġħ Pawlu kienet dejjem tispikka f'żewġ uċuħ – dak ta' nisel Lhudi u dak ta' nisel Ruman. Pawlu, il-missier, skont id-deskrizzjoni tal-"Atti Apokrifi ta' Pawlu u Tekla", kien bniedem ingalbat u sabih bħal haddieħor. Ommu kienet mara ħelwa, intelliġenti u ta' skola. Pawlu mbagħad, twieled raċitiku (rtuba fil-ġhadam u tagħwig tar-riglejn), bniedem qarġhi u b'innieher twil. Huwa kien ta' intelliġenza kbira u ta' dehen ta' l-għageb; ta' sittax-il sena kien jitkellem erba' lingwi: Aramajk, Lhudi, Latin u Grieg. Ta' ħmistax-il sena ommu baġhtitu Ġerusalem fl-iskola tat-tempju biex jitgħallem mill-lezzjonijiet tar-Rabbi famuż, Gamaljel.

**Tarsu:** Tarsu kienet belt għanja u reġjun fič-Ċiliċja. Kienet fuq ir-riħ ta' fomm ix-xmara Cidno, li kien xatt jew mogħdija tal-art għanja ta' Anatolja. Fiż-żmien Alessandru l-Kbir, ġiet imsemmija Antijokja ta' Cidno. Din id-'dinja' reliġjuża tat sehem mhux zġħir għall-binja kulturali u reliġjuża ta' Pawlu

li għaraf jagħzel il-hafna tiġdid marbut mal-filosofija ġdida li bdiet tiġi mxandra minn Joshua ben Joseph, imsejjah Ġesù il-Galilew. Il-filosofija Nisranija għal Pawlu saret tisser messaġġ ta' mħabba bħal dik li xandar Ġesù. Mhux wieħed ta' niket jew hlas ta' għemilek, imma ta' twelid spiritwali mill-ġdid f'kull bniedem..

**Stiefnu:** Naqraw fl-Atti ta' l-Apostli: "Kien hemm (fix-xirka ta' l-ewwel segwaċi ta' Ġesù) ġuvni f'saħħtu u ingalbat, li kien jismu Stiefnu, li kien spiritwali ħafna, tant li kellu l-hila jwettaq mirakli u jagħmel għeġubijiet tas-sema. Kien ta' skola, Lhudi mnissel mill-Greċja u kellu l-hila jitkellem tajjeb bil-Grieg u bl-Aramajk. Kien mixli quddiem is-Sinedriju li kiser il-liġġijiet ta' Mosè u mitfugħ il-ħabs. Ġie pproċessat quddiem is-Sacerdot il-Kbir u kkundannat għall-mewt bit-taġġir. Għal dan il-proċess kien hemm ukoll Pawlu bħala lettur u biex iniżżel il-minuti tal-proċess. L-esekuzzjoni tas-sentenza thalliet għal darba oħra peress li l-għada kien is-Sibt, li kien magħdud bħala Jum Qaddis. Imbagħad Pawlu reġa' għamillu interrogatorju iehor, kif kien mitlub li jsir ma' nies meqjusa bħala theddida għall-ordni pubblika. Din il-laqgħa ta' Stiefnu ma' Pawlu dawlet mhux ftit lil Pawlu għax dan seta' jfissirlu bl-akbar reqqa l-hajja u t-tagħlim ta' Ġesù li dwarhom Pawlu kien għadu ferm sajjem.

**Damasku:** Fiż-żjara li Pawlu għamel f'Damasku, l-Iskrittura tgħidilna li Pawlu ġie mnebbah minn Kristu u




haddan ir-religjon Nisranija. Pawlu mar biex isib kull mezz kif jixli l-komunitajiet Insara li kienu jgħammru hemmhekk. Imma fil-fatt fit-triq ta' Damasku wasal għal-għarfien shiħ ta' bniedem li beda jifhem il-kobor tal-Kelma ta' Ġesù Kristu. Pawlu kien ilu jhammem fuq is-siwi tal-hajja mill-laqgħa li kellu ma' Stiefnu u allura rawwam fih idea shiħa ta' l-ewwel moviment filosofiku u religjuż, u mbagħad tal-Kristjanizmu li l-qofol tiegħu kien l-imħabba tal-proxxmu, ir-rispett lejn l-ideat ta' haddiehor u l-ħbiberija lejn kull ġens. Mal-konverżjoni tiegħu, Pawlu ta' bidu għax-xandir ċar tat-tagħlim ta' Ġesù, li mhux biss deher bħala rivoluzzjonarju għal-Lhud iżda anke għall-kultura Greco-Rumana. Huwa kien fehem kompletament il-messaġġ ta' Ġesù Kristu. Pawlu kellu l-abbiltà li jikkonvinċi liss-semmiegħa, huma min huma, li Kristu kien riformatur kbir tad-dinja.

**Ġerusalemm:** Belt kożmopolitana, kollha taħwid, ċentru ekonomiku u politiku sew għal-Lhud u anke għar-Rumani. Hawn Pawlu sab is-sodda għal dawn iż-żewġ ideologiji Lhudija u Rumana, tant 'il bogħod minn xulxin. Bħala ewanġelizzazzjoni huwa fassal fuq it-twemmin tal-“Qawmien mill-Imwiet” li kellha importanza tremenda fuq l-ewanġelizzazzjoni tal-pagani u ta' l-istess Lhud. Barra minn dan, din idomma ta' fidi nisranija dahlet fil-qalba tal-Konċilju ta' Niċea msejjah snin wara minn Konstantinu biex jilqat għall-ereżiji dwar Kristu fil-Knejjes mifruxin fl-Imperu Ruman.

**Vjaġġi:** Insibu erba' vjaġġi konnessi ma' San Pawl, tlieta huma missjunarji u ieħor taħt arrest lejn Ruma. Fil-fatt l-ewwel tlieta huma dwar ewanġelizzazzjoni tal-Ġemgħat Insara li kienu mxerrda mad-dinja Greco-Rumana, waqt li r-raba' wieħed kien il-vjaġġ li temm il-hidma bla serħan ta' Pawlu, bniedem issa għajjen, xiħ u priġunier, fejn kif nafu matul il-vjaġġ seħħ in-nawfragju f' Malta li dakinhar kienet magħrufa bħala, “il-gżira qaddisa” mill-ġnus qodma tal-Mediterran, fejn bla ħsieb ta' xejn wettaq diversi għegubijiet, fosthom il-konverżjoni tal-Maltin u l-fejtan ta' missier il-Gvernatur Publiju, li sar l-ewwel Isqof ta' Malta.

**Ittri:** Ghajn oħra ta' importanza massima huma l-ittri ta' Pawlu. Nixxiegha ewlenija ta' twemmin ġdid u attivitá ta' preġju kulturali kbir kif ukoll fl-amministrazzjoni politika. Pawlu kiteb dawn l-ittri bil-Grieg minkejja li kellu tliet lingwi oħra, ilsien l-għorrief u għaldaqstant seta' jilhaq popli differenti. L-ittri kanonici huma erbatax, imma dawk li jidhru taħt ismu huma sebgha biss. Huwa kiteb lir-Rumani, lill-Korintin, lill-Galatin, lill-Efesin, lill-Filippin, lill-Kolossin, lit-Tessalonkin u fl-aħħar lil ħbieb tiegħu



tal-qalb, Timotju, Titu u Filemon. Fihom insibu prinċipji u regoli miktuba għal kulhadd, Lhud, Griegi u Rumani, mingħajr periklu li seta' jiftihem hazin, miktuba b'konvinzjoni, reqqa u diplomazija għal ordni universali fis-soċjetá umana mħallta, fl-Ewropa Greco-Rumana. Kien bis-saħħa tal-predikazzjoni u l-ittri tiegħu li Pawlu mrexxielu jsejjes il-“poleis” Nisranija.

**Kostantinu:** Kostantinu, 300 sena wara, għandu l-mertu storiku li għamel il-fidi Nisranija, ir-religjon ta' l-Istat u li firixxa ma' kullinkien bis-saħħa ta' għazliet politici varji, bħal ma huma l-Editt ta' Milan tas-sena 313 u l-aktar bis-saħħa tal-Konċilju ta' Niċea tas-sena 325, fejn bis-saħħa tiegħu din il-grajja kienet il-bidu ufficjali tal-Kattolicizmu fl-Ewropa, bl-obbligi morali,

guriđici u soċjali anke fl-amministrazzjoni politika.

Il-Konċilju ta' Niċea haddan dak li hemm immiżżel fil-Vangeli Kanonici, is-sies tal-Knisja Nisranija. U allura mexa id f'id ma' kodiċi ta' regoli li jaf il-bidu tiegħu lil San Pawl, tliet sekli qabel u allura saħaq fuq il-viżjoni politika tal-Knisja ratifikata bis-saħħa tat-tagħlim ta' Pawlu ta' Tarsu, għal ordni morali u soċjali ġdid.

**Benedittu:** L-opra li niseġ Benedittu ta' Norċia mhi xejn għajr ittkomplija tax-xoġhol mibdi minn Pawlu, għax fil-fatt huwa organizza l-ewwel komunitajiet monastici skont ir-regola tant magħrufa ta' “Ora et Labora”. Hekk kif Pawlu bena l-Knisja fuq eżiġenzi politici ta' žmienu, hekk ukoll l-Ordni Benedittin bena ordni soċjali fuq il-ftiġijiet li n-nisrani jiltaqa' magħhom minn jum għal jum fi ħdan is-soċjetá umana.


### Konkluzjoni

Fl-aħħar ta' min isemmi illi dan l-aspett politiku u ewanġeliku ta' Pawlu, kien is-sies li fuqu r-Religjon Nisranija setgħet tinxtered ma' l-erbat irjeh tad-dinja u tagħti bidu għal dik li illum insejnhulha Demokrazija Kristjana fil-qasam politiku. Il-prinċipji u regoli soċjali fit-tagħlim ta' Pawlu dahlu fit-tmexxija ċivili, legali u politika ta' tant pajjiżi li jhaddnu d-demokrazija nisranija. Għalhekk lil Pawlu ta' Tarsu nistgħu nqisuh bħala “ġgant” mhux biss minn aspett religjuż, imma wkoll minn dak politiku u ġuridiku fl-istorja ta' l-umanità, speċjalment fl-Ewropa. Tant hu hekk, li bis-saħħa tat-tagħlim ta' San Pawl, ir-Religjon Nisranija saret dak l-istrument li għaqqad flimkien lil tant popli differenti fil-kultura, fit-twemmin, u fil-politika, hekk kif l-Imperu Ruman tal-Punent beda jitmermer.

Fir-realtà storika, ir-Religjon Nisranija bis-saħħa ta' San Pawl, Kostantinu u San Benedittu, matul in-nisġa politika tas-sekli, saret il-baži taċ-ċiviltá Ewropea. L-ewanġelizzazzjoni ta' Pawlu ta' Tarsu hija marbuta mal-pjan ellenistiku tal-“poleis” jiġifieri mal-politika retta u ġusta li fiha jingħaqdu flimkien ir-realtajiet varji tal-hajja ċivili u soċjali, kulturali u religjużi, organizzattivi u ġuridici, f'kull territorju li fih tghix il-komunitá umana, halli l-armonija fost il-ġnus tkun shiħa u fil-milja tagħha.

Hekk naslu għal dik il-viżjoni pożittiva tal-politika (“poleis”) illi, skont il-filosofija Pawlina tfisser it-tmexxija u l-harsien ġust ta' kull haġa pubblika, ċivili u religjuża.

**KOTBA**



**ĠODDA**

## ***Ktieb bi Studju dwar Priedki bil-Malti tas-Seklu Tmintax***

*Joe Zammit Ciantar, Il-Priedki bil-Malti ta' Ignazio Saverio Mifsud, Malta, 2008, illustrat, pp. xviii + 750 [ISBN: 978-99932-0-666-8], qoxra hoxna b'dust jacket.*

### ***Ignazio Saverio Mifsud***


Fost il-manuskritti voluminużi li hallielna Ignazio Saverio Mifsud – bniedem li kien iffissat fil-qari ta' kotba u ġabbar ta' materjal miktub jew stampat ta' żmien – hemm wiehed b'ġabra ta' panigierki u diskorsi morali, uħud bit-Taljan u hafna bil-Malti, li kiteb u l-biċċa l-kbira minnhom ipprezentahom fi knejjes f'Malta, bejn l-1739 u l-1746.

Mifsud twieled il-Belt Valletta, fil-parroċċa ta' Portu Salvu fl-1722. Kien wild fost ħames aħwa – tlieta minnhom mietu ta' ftit granet. Wara li tilef lil missieru, ommu reġgħet iżżewġet, u hu u ħuh Gaetano marru joqogħdu man-nanna Marija u zijuhom Giovanni (għażeb), fil-parroċċa ta' San Pawl Appostlu (illum San Pawl Nawfragu). Hemmhekk trawwem bħala abbati diliġenti u dejjem attent jgħin fil-quddies u fiċ-ċelebrazzjonijiet li kienu jsiru fil-knisja ddedikata lil San Pawl, imma fuq kollox dejjem attent għal kulma kien jiġri madwaru. Għalkemm twieled ftit zopp – difett li ħtija tiegħu kellu problemi biex gie aċċettat li jibda jistudja għas-Saċerdożju u aktar tard f'ħajtu kellu jinqeda b'żiemel u karozzin personali fil-hidma tiegħu ta' kuljum – imexxielu jwettaq xewqtu, isir saċerdot, jistudja l-Liġi Kanonika, u jinhatar Konsultur ta' l-Inkwizizzjoni. Miet fl-1773.

### ***Il-priedki***

Kien għad ma kellux 18-il sena meta beda jikkomponi paneġierki u priedki twal – bosta bil-Malti u ftit bit-Taljan li – minbarra ftit minnhom – ipprezentahom fi knejjes fil-Belt Valletta u f'xi rħula, f'Malta, bejn l-1739 u l-1746, ftit saħansitra meta kien għadu kjeriku, qabel sar Djaknu, imma kollha kemm huma qabel gie ordnat Saċerdot, f'Ġunju 1746, fil-belt qadima ta' Tivoli, barra minn Ruma.

Il-priedki bil-Malti ta' Mifsud huma meqjusa bħala x-xogħol letterarju estensiv bil-Malti l-aktar qadim li nafu bih sal-lum, u huwa ta' rilevanza kbira għall-istudju tal-Malti u tal-istorja tiegħu. Fil-Malti tagħhom wiehed jista' jhoss ir-rwol tal-Knisja – permezz tas-Saċerdoti Maltin – bħala 'majjistra' tghin fit-twelid tal-Malti bħala lingwa nazzjonali.




### ***L-istudju tal-Malti tal-priedki***

L-awtur Ghawdexi Dr Joe Zammit Ciantar beda jaħdem fuq il-Malti ta' dawn il-priedki fl-1963, meta kien qiegħed jistudja l-Malti f'livell avanzat, waqt is-sentejn ta' taħriġ għall-ghalliema, fis-*St Michael's College of Education*, f'Ta' Ġjorni. Dwarhom ippubblika anki żewġ studji – wiehed fir-rivista *Hyphen* dwar priedka f'għieħ il-Kunċizzjoni, li Mifsud ipprezenta nhar il-festa proprja, it-8 ta' Diċembru 1739, fil-knisja ddedikata lill-Kunċizzjoni, fl-Imsida, u l-ieħor f'suppliment ta' *Il-Mument* dwar priedka tal-Milied li Mifsud ipprezenta fil-knisja tal-Fortizza Ricasoli, waqt il-quddies ta' nofsillejl, ta' nhar il-Milied ta' l-1743.

Imma kien il-kors li Zammit Ciantar qabad għal Dottorat fil-Malti li mpenjah biex jitraskrivi l-priedki kollha bil-Malti u tagħhom, minbarra studju kritiku, jipprezenta speċi ta' edizzjoni annotata. F'dan l-istudju, illum ippubblikat, *Il-Priedki bil-Malti ta' Ignazio Saverio Mifsud* – li l-baži tiegħu kienet sewwa sew it-



tezi pprezentata mal-Università ta' Malta fl-2005 – Zammit Ciantar jinkludi l-hajja u l-hidma ta' Mifsud, b'tagħrif li nstab minnu stess u qegħdin insiru nafu bih għall-ewwel darba. It-test tal-priedki bil-Malti huwa pprezentat, kull priedka f'kapitlu għaliha, vers vers kif kitibhom Mifsud, bit tismijiet kollha tiegħu, b'introduzzjoni, b'noti, u b'kummenti dwar il-lingwa, il-frazjologija, l-idjomi, il-lingwaġġ figurat, l-istrutturi sintattici, ir-riferenzi ekstratestwali, u l-bqija.



### *Zewġ Appendicijiet u Glossarju*

Barra minn hekk, l-istudju fih zewġ appendicijiet: wieħed b'tagħrif dwar qaddisin li f'għiehom saru l-panegierki, u qaddisin u persunaġġi kkwotati fil-priedki, u l-iehor b'tagħrif dwar il-knejjes fejn saru l-priedki.

Zammit Ciantar ikkompila wkoll glossarju b'għażla ta' lessemi Semitiċi arkajċi u kliem ta' ċertu interess lingwistiku, vokabularju Rumanz li ma daħalx fil-Malti, u iehor li, kif użah Mifsud, jidher li kien għadu ma garrabx it-trasformazzjoni sħiħa ta' kif nafuh illum.

Din l-edizzjoni għandha sservi ta' strument utli għal tiftix lingwistiku, storiku, letterarju, u rettoriku tal-Malti kif użat qrib nofs is-seklu tmintax.

### *Silta bil-Malti ta' Mifsud*

Din ta' hawn taħt hija silta mill-panegierku f'għieħ San Nikola ta' Bari – bil-Malti originali – li Mifsud ipprezenta fil-knisja tal-Fortizza Ricasoli, iddedikata lil San Nikola ta' Bari, waqt quddiesa sollenni, fid-9.30 ta' filgħodu, nhar il-Ġimgħa, 6 ta' Diċembru 1743. Kappillan ta' din il-knisja dak iż-żmien kien il-Malti Fra Gaetano Reboul. Ta' min jinnota kemm kliem (madwar 26) huma ta' origini Romanza, filwaqt li l-bqija huma ta' nisel Semitiku (Għarbi). Ta' min josserva wkoll, anzi fuq kollox, il-mod sabiħ li bih Mifsud jirrakonta l-istorja – stil rettoriku li jgħin johloq l-interess fil-kongregazzjoni li kellu quddiemu,

tisimghu jippriedka u jgħallem dwar il-qaddis kbir San Nikola ta' Bari.

**1. Mistiden biesc nithadded fedan il loc, geua dil Chnisia mil Caddis tal hageb min tacom, ò Insaraġ S(an) Nicola il chbir: Isbah, ù ahjar mansipsc chif handi nibda, hliel billi ingib dac il fat illi giara lil certu Pittur illi imsemmi f'senhetu, chien mismum l'ahjar uihet fost l'ohrain: = : Sauar dana giurnata uahda biesc iuri herfu Sbula tal camh, geua quattu tantu natural illi mà conc tista differentiaha min dic li timbet fi raba.**

**Sabiha fi leun, Sabiha fil Cocc, chienet tati fil haineing u tcarrac lil cul min chien ihares leiha: = : Biesc actar iamila propria sauar imbahat fucha hasfur, illi chien inaccar minnha il Camh li chien fiha. Ferhan asc l'opra irnescietlu al calbuġ beda iuriha lil culhat, ù culhat misthageb bdac il gmiel, ù bdich il naturalizza beda ifahhru phala leuel mhallem fost il Pitturi – Uihet p(er)ò fost lohrain illi fliha b'actar diligenzaġ uarà li hares, ù rà il gmiel tà dic l'opra, dauar uicciu lein il mhallem) ù callu: – Mhallem, iena ma nistasc ma nfahharsc l'opra tihac, hasc vera(men)t imissa, li uihet ihit il git fiha: Sabiha isbula, Sabih il hasfur: daca però li mà nistasc nifhem, ù li ma idhirlisc seua hua illi pingeit isbula uiecf, fein biesc tcun naturala, chella tcun imsauro immeila à tocol ta dac il hasfur li istrih fuca. = . U Verament mà calsc hasin: chif chien ista icun li tipca uiecf sbula tant irchieca bi tocol ta hasfur, illi bis billi imissha chellu igiahala tintena. Sbula uiecf, ù imhobbia dana ma istasc igi minnhu, mentri dan il Cas ma istasc igri min hair hageb.**

### *Il-ktieb*

Dan il-ktieb – li l-edizzjoni tiegħu hija limitata – qiegħed jinbiegħ enumerat u ffirmat mill-awtur, u jinsab għall-bejgħ minghand il-librara ewlenin. Dan il-volum jiswa' 65 Ewro, imma hu dokument imprezzabbli.

*Joseph W. Psaila*

Wedding pictures  
by  
**Ted Attard**

Please call  
Ted on tel: 2156 1878  
or mob: 9982 6269



*Cafè & Wine Bar*

**KAPUTA**

*Pizza & Local Dishes*


60 St. Joseph Square Qala, Gozo,  
Tel: 27201355, Mob: 99272074

F'għeluq il-150 sena mill-mewt tal-Kurat ta' Ars

# 2009/2010: SENA SPEĊJALI DEDIKATA

Fis-16 ta' Marzu 2009, fil-Vatikan, il-Papa Benedittu habbar dan li ġej:

“Preċiżament biex inhegġeġ lis-saċerdoti halli jirsistu għall-perfezzjoni spiritwali li minnha jiddependi, qabel kollox, il-frott tal-ministeru tagħna, jien iddeċidejt li nniedi Sena Speċjali ddedikata bhala



## “SENA TAS-SAĊERDOZJU”

li tibda mid-19 ta' Ġunju 2009 u tintemm fid-19 ta' Ġunju 2010.”

“Fil-fatt din is-sena tahbat il-150 anniversarju mill-mewt tal-Kurat ta' Ars, San Ġwann Maria Vianney, eżempju awtentiku ta' RAGHAJ fis-servizz tal-merhla ta' Kristu”.

## 1 IR-RWOL U L-MISSJONI TAS-SAĊERDOT

Ikun id-dmir tal-Konsagrazzjoni tal-Kleru, flimkien mal-Isqifjiet Djoċesani u Superjuri tal-Istituti Religjużi, li toholqu u tikkoordinaw il-bosta inizjattiva spiritwali u pastorali li jservu biex il-bnedmin isiru aktar konxji tal-Importanza, tar-Rwol u tal-Missjoni tas-Saċerdot fil-Knisja u fis-Soċjetà tallum.”

### Xi Attivitajiet

- 19 ta' Ġunju 2009 ; Nhar il-Ġimgħa, Festa tal-Qalb ta' Gesù, kienet ġurnata ddedikata għall-Qdusija tas-Saċerdoti. Il-Papa fetah din is-sena speċjali billi ppresieda fiċ-Ċelebrazzjoni tal-Vespri fil-prezenza tar-Relikwija tal-Kurat ta' Ars li ngabet apposta Ruma minn Ars.
- Matul din is-sena, il-Papa ser jipproklama lil San Ġwann Marija Vianney bhala patrun tas-saċerdoti kollha tad-dinja.
- Ser ikun ippubblikat Direttorju għall-Konfessuri u Diretturi Spiritwali, flimkien ma' ġabra ta' testi miktubin mill-Papa Benedittu dwar il-ħajja u l-missjoni tas-Saċerdot.
- Il-Papa Benedittu ser jagħlaq din is-Sena Speċjali fid-19 ta' Ġunju 2010 waqt meeting mondjali tas-saċerdoti fi Pjazza San Pietru.

## 2 PAPA BENEDITTU XVI DWAR IS-SAĊERDOTI

Għezież hbieb,

F'din is-siegħa li fiha qed ingeddu l-wegħdiet ta' l-Ordinazzjoni, irridu nitolbu lill-Mulej biex jagħmilna

- bnedmin tas-sewwa
- bnedmin ta' l-imħabba
- bnedmin ta' Alla.

Ejjew nitolbu bil-herqa biex jiġbidna mill-ġdid lejha sabiex insiru tassew saċerdoti tal-Patt il-Ġdid.

(Hamis ix-Xirka, 9 ta' April 2009)

Fir-realtà, dak li hu kostitutiv fil-ministeru tagħna mhux frott jew il-prodott tal-kapaċitajiet personali tagħna. Dan jgħodd sew għall-amministrazzjoni tas-Sagramenti u sew għax-Xandir tal-Kelma.

Aħna ġejna mibgħutin

- mhux biex inxandru l-opinjoni personali tagħna
- iżda biex inxandru l-misteru ta' Kristu.

(Papa Benedittu XVI lill-Kleru ta' Ruma, 13 ta' Mejju 2005)

## 3 DISA' RAKKOMANDEZZJONIJIET


- “Kunu sħaħ fil-Fidi.
- Kunu awtentiċi fil-ħajja u fil-ministeru tagħkom.
- Sammru l-ħarsa tagħkom fuq Kristu u għixu ħajja sempliċi, f'solidarjetà mal-fidili li fosthom intom mibgħutin.
- Aqdu lil kulhadd.
- Kunu disponibbli fil-parroċċi u fil-konfessjunarju.
- Akkumpanjaw il-movimenti godda u l-għaqdjet.
- Għinu lill-familji.
- Tinsewx ir-rabta tagħkom maż-zgħażaġh,
- Ftakru fil-foqra u fl-abbandonati.

Jekk intom tghixu bil-fidi, l-Ispirtu s-Santu jnebbahkom

- x'għandkom tghidu
- u kif għandkom taqdu.”

(Papa Benedittu XVI lis-saċerdoti Pollakki, waqt zjara f'Varsavja, 25 ta' Mejju 2006)

# TA LIS-SAĊERDOZJU KATTOLIKU



## 4 ID-DEVOZZJONI LEJN IL-QALB TA' ĠESÙ

“Il-laqgħa tagħna qed issir f’dan ix-xahar ta’ Ġunju, meta l-poplu nistrani qed juri devozzjoni speċjali lejn il-Qalb ta’ Ġesù li hija huġġieġa nar li ma jintefa qatt.

- Minn din il-Qalb ahna niehdu l-**Imhabba** u l-**Hniena** biex inxerrduhom fost il-membri tal-poplu t’Alla.
- Ahna s-saċerdoti rridu nkunu ta’ l-ewwel biex **nixorbu minn din l-ghajn** u naqtgħu l-ghatx tagħna jekk irridu nkunu kapaċi li nikkomunikaw il-hniena divina lill-oħrajn...”

*(Papa Benedittu XVI lill-membri tal-Akkademja Ekkleżjastika Pontifiċja, 9 ta’ Ġunju 2008)*

## 5 IS-SIGRIET TAS-SUĊĊESS FIL-MINISTERU SAĊERDOTALI

- “Il-ghaqda ma’ Ġesù hija s-sigriet tas-suċċess veru **fil-ministeru ta’ kull saċerdot.**
- Tkun xi tkun il-hidma tagħkom fil-Knisja, fittxu dejjem li tibqgħu

**hbieb veri  
hbieb fidili**

li ltqajtu ma’ Kristu u għamiltu esperjenza miegħu u tgħallimtu thobbu LILU qabel kollox.

- L-ghaqda ma’ Kristu li hu  
**l-Imghallem Divin**  
**u s-Sid tal-Erwleħ**  
tkun garanzija għalikom  
tkun ta’ paċi u serenità  
anki fl-iktar waqtiet diffiċli u mwerġha ta’  
hajjitkom.”

*(Papa Benedittu XVI lis-saċerdoti tal-Akkademja Ekkleżjastika Pontifiċja, 9 ta’ Ġunju 2005)*

## 6 IL-HOBŻ TA’ KULJUM

*“Xandru l-Verità li hu Kristu.*

Jalla

- **it-talb,**
- **il-meditazzjoni,**
- **is-smiġh tal-Kelma t’Alla,**  
ikunu l-hobż tagħkom ta’ kuljum.

Jekk l-ghaqda tagħkom ma’ Kristu tikber fikom,  
Jekk intom **tghixu Bih**

**u mhux biss Għalih**

intom jirnexxielkom ixxerrdu madwarkom l-imhabba u l-glorja Tiegħu.”

## 7 IĊ-ĊENTRU TAL-ĠURNATA

Minbarra s-smiġh ta’ kuljum tal-Kelma t’Alla, **jalla ċ-Ċelebrazzjoni ta’ l-Ewkaristija tkun**

- **il-qalb**
- **iċ-ċentru ta’ kull ġurnata ta’ hajjitkom**  
u tal-ministeru kollu tagħkom.

Is-saċerdoti, bħal kull mghammed iehor, jgħixu

- **il-ghaqda Ewkaristika mal-Mulej.**

Jalla l-Ewkaristija tkun **Skola ta’ Hajja** għalikom,  
li fiha s-Sagrifiċċju tas-Saliċ ta’ Ġesù jgħallimkom  
**tinghataw kollkom kemm intom għal hutkom il-bnedmin.**


*(Papa Benedittu XVI lis-saċerdoti tal-Akkademja Ekkleżjastika Pontifiċja, 9 ta’ Ġunju 2008)*

*Solidarjetà Nisranija (I)*

# *Xi tfisser is-Solidarjetà?*

*kitba ta'*

**MONS. ISQOF EMERITU  
NIKOL Ġ. CAUCHI**



Il-kelma “solidarjetà”, matul il-kors ta’ l-istorja, kellha iktar minn tifsira waħda u għalhekk tirrappreżenta realtà komplessa u b’ħafna aspetti. Skont id-definizzjoni tal-Kardinal Martini (“*Alla fine del Millennio*”, paġ.172) solidarjetà tfisser “il-kapaċità u d-disponibbiltà ta’ persuna li taqşam ma’ l-oħrajn ir-rizorsi meħtieġin biex wiehed ikun jista’ jgħix.” Fost ir-rizorsi meħtieġin għall-hajja u li l-bniedem jixraq li jkollu aċċess għalihom, għandhom jitqiesu wkoll l-ikel, id-dar, ix-xogħol, l-edukazzjoni, il-familja, il-libertà li wiehed imur minn post għall-iehor u t-tweġġieq tal-libertà reliġjuża (ara “*Laborem Exercens*”, n.8).

Permezz tas-solidarjetà jiġu mwettqin fuq kollox, il-virtujiet tal-ġustizzja u tal-karità fil-hajja soċjali. Fejn tifhares il-ġustizzja, kulhadd igawdi fil-paċi l-jeddijiet tiegħu u jwettaq b’sens ta’ responsabbiltà dmirijietu. Jekk ikollna l-karità jirnexxilna nħobbu l-proxxmu bħalna nfusna, għall-imħabba ta’ Alla. Jekk tkun karità sinċiera, tkun lesta wkoll tissagrifika ruħha biex tgħin lil min hu fil-bżonn. Ma’ dawn iż-żewġ virtujiet, irridu nżidu wkoll il-ħniena li tqanqalna biex nagħrfu l-miżerja u l-ħtiġijiet tal-proxxmu, nagħdruh u nithajru biex nagħtuh l-għajjnuna tagħna, kif għamel is-Samaritan tal-parabbola (*Lq. 10, 25-37*).

**Hemm ħafna postijiet u ċirkostanzi li fihom wiehed jista’ jitharreg fis-solidarjetà. Dan għaliex kull fejn jiltaqqghu jew jgħixu flimkien diversi persuni, hemmhekk ukoll jista’ jkun hemm lok għas-solidarjetà.**

Ta min jibda għalhekk mill-familja u wiehed irid jara jekk hemmx vera solidarjetà, anki fost l-aħwa. Imbagħad irridu nidhlu wkoll fl-iskejjel, fl-isptarijiet, fil-postijiet tax-xogħol, u f’ħafna ambjenti oħra. **Motto sabiħ għal min jixtieq jikber fis-solidarjetà huwa “Kull bniedem, hija.”** Filwaqt li bħala programm għat-tweġġieq tas-solidarjetà, nistgħu nżommu quddiemna l-għemejjel tal-ħniena, temporali u spiritwali, mibnija fuq it-tagħlim ta’ Kristu u kif insibhom fit-tradizzjoni nisranija.

## ***Solidarjetà fuq livell uman***

Hemm ċerta solidarjetà fost il-hlejjaq, għaliex il-koll kemm huma għandhom Hallieq wiehed u huma ordnati għall-glorja tiegħu. **“Hallihom ifaħħruk il-hlejjaq kollha, u l-aktar**

id-dawl sfiq ta’ Oħtna x-Xemx li twelled il-jum ġdid, u bl-isfaq dija turi, Mulej, li oghla minnek m’hemmx...Mulej, ha tkun imfaħħar; f’Huna l-ilma rżin u safi wisq, meħtieġ qatigh...U f’Oħtna l-art ha tkun imfaħħar; aħna nqisuha wkoll b’ommna hanina la hi minn hđanha trodd, biex aħna ngħixu, hxejjex, ilwien ta’ ward, u l-frotta bnina...Ejjew infahħru lill-Mulej u Sidna u niżżuh ħajr għal dejjem inberkuh bla xejn kburiya f’qalbna, b’qima kbira ninxtehtu lkoll f’riġlejh sabiex naqduh” (Il-Kantiku ta’ San Franġisk, ara *Katekizmu tal-Knisja Kattolika*, 344).

Peress li għandu bidu komuni, il-ġens uman jiffirma unità. Il-bniedem mhux annimal solitarju iżda maħluq sabiex jikkomunika ma’ bnedmin oħra u jgħix f’soċjetà magħhom. Minħabba din is-solidarjetà umana, għandna d-dritt ngħidu li l-bnedmin kollha huma verament aħwa. Difatti, skont ix-xhieda tal-kotba tar-Rabta l-Qadima, fil-pjan tal-Hallieq, il-ġens tal-bnedmin għandhom iġibu ruħhom bħala organiżmu wiehed, komunità waħda, familja waħda.

Il-fatti li jindikaw dan il-pjan unitarju tal-ħolqien huma dawn fost l-oħrajn: Alla ried li l-bnedmin kollha tad-dinja, għad li hemm razez differenti, ikollhom bidu wiehed minn koppja waħda Adam u Eva. San Pawl lin-nies ta’ Atene, qallhom li Alla, **“minn bniedem wiehed, għamel il-ġens kollu tal-bnedmin biex jgħammru fuq wiċċ l-art kollha”** (*Atti 17, 26*). Alla ried ukoll li f’kull bniedem ikun hemm ix-xbieha tiegħu. Dan huwa element komuni fil-bnedmin kollha, li jnissel ċertu xebh bejniethom u b’hekk ikunu jistgħu jixxierku flimkien aħjar u jiffirmaw komunità waħda.

Il-wegħda tal-Messija u r-rebħa tiegħu fuq id-dnub ma kinitx imwegħda biss lil Adam iżda lil nisl kollu. Hekk Alla ried johloq soċjetà ġdida, sopranaturali biex tiehu l-post tas-soċjetà l-oħra li kienet tħassret minħabba d-dnub tal-bniedem.

## ***Il-Poplu t’Alla tar-Rabta l-Qadima***

Il-poplu ta’ Izrael, li għandu lil Alla bħala sultan tiegħu huwa xbieha u tħabbira tas-solidarjetà li tiġbor flimkien il-bnedmin ġusti kollha f’saltna waħda ta’ Alla. Din hija wkoll fl-istess ħin “saltna tal-Qaddisin” (*Dan 7,18*). Is-saltna jirċevuha l-qaddisin ta’ Alla l-Ogħli, u s-saltna tibqa’

taghhom għal dejjem u għal dejjem ta' dejjem. Fiha jidhru r-rabtiet mill-qrib, fost dawk kollha li ġew mifdija. Flimkien jieħdu sehem fit-tifhir u l-hajr li jinghata lil Alla.

**Kemm il-ġid, kif ukoll il-hsara, meta jiġu, ma jkunux ta' individwu wiehed, iżda tas-soċjetà kollha kemm hi. Sa mill-bidunett tal-Ġenesi, id-dnub ta' Adam u Eva, batew minhabba fih, mhux biss huma t-tnejn, iżda wkoll in-nisel taghhom. Fost il-membri tal-poplu ta' Alla tar-Rabta l-Qadima, kull wiehed kien iħossu korresponsabbli u jaqsam mhux biss fil-ferħ u x-xorti t-tajba, iżda wkoll fit-telfiet u d-diżastri tan-nazzjon taghhom.**

Alla jikkastiga l-komunità Lhudija għall-ħtjiet ta' xi wiehed mill-membri tagħha, speċjalment jekk dan ikun minn fost il-mexxejja. Iżda Alla lest li jaħfer u jagħti rebħa lil poplu tiegħu, jekk ikun hemm min jinterċiedi għalih u joffri opri ta' tpattija. Hekk, għall-interċessjoni ta' Abraham, Alla kien lest li jaħfer il-belt ta' Sodoma, kieku kien hemm imqar, għaxar persuni ġusti fiha (*Ġen 19*). Hekk ukoll, għat-talb ta' Mosè, b'idejeh 'l fuq, Alla kien irebbaħ lil Izrael fit-taqbida ma' l-Amaleċiti (*Ez 17-8-14*).

### **Solidarjetà fil-Poplu Nisrani**

**Il-poplu nisrani, jew aħjar il-Knisja, huwa wkoll il-ġisem mistiku ta' Kristu. Fih jeħtieġ li jkun hemm solidarjetà, hidma id f'id u armonija, kif hemm koordinament bejn il-membri tal-ġisem tal-bniedem. Jgħidilna San Pawl, "Alla bena l-ġisem b'mod li żejjen b'akbar ġieħ lil dawk li jeħtieġu l-aktar. B'hekk ma jkunx hemm firda fil-ġisem, imma l-membri kollha jaħsbu f'xulxin; jekk membru jbati, ibatu lkoll miegħu; jekk membru jinghata l-ġieħ, jifirħu lkoll miegħu" (*I Kor 12,24-26*).**

Kristu huwa r-ras ta' dan il-ġisem jew il-kap ta' l-umanità ġdida, għaliex huwa Adam il-ġdid. Huwa li jsalva l-ġisem peress li huwa fedja lill-bnedmin bis-sagrificju tal-Kalvarju u lil Poplu nisrani jagħtih hajja ġdida permezz ta' l-Ispirtu s-Santu.

**Il-verità tal-ġisem mistiku titlob żewġ għamliet ta' unjoni jew għaqda; l-ewwel wahda dik personali ma' Kristu u dwar din ikellimna hafna drabi San Ġwann. It-tieni unjoni hija dik li għandu jkun hemm fost l-insara u taghhom il-koll flimkien ma' Kristu. San Pawl fl-ittri tiegħu jinsisti hafna fuq din il-ħtieġa.**

**Il-Knisja mhix biss il-Poplu ta' Alla tal-Liġi l-Ġdida iżda hija wkoll misteru ta' komunjoni. Fiha jiddominaw żewġ liġijiet, wahda tas-solidarjetà, jiġifieri kull wiehed jeħtieġ li jixxierek ma' l-ohrajn u l-liġi tar-riversibbiltà. Din tfisser li l-ġid spiritwali jew il-merti ta' wiehed igawdi minnhom kulhadd, u hekk ukoll, kull dnub huwa ta' hsara għax-xirka kollha ta' l-insara.**

Hekk il-Konċilju jgħallimna li "Aħna lkoll, li aħna wlied Alla u nagħmlu familja wahda fi Kristu, meta nkunu maqgħudin fl-imhabba ta' xulxin u fit-tifhir flimkien lit-Trinità Qaddisa, nwieġbu għall-vokazzjoni intima tal-Knisja u nduqu sa minn issa, xi ftiit mit-tgawdija tal-liturġija tal-glorja shiha fis-sema" (*Lumen Gentium*, n.51).

### **Kristu, mudell tas-solidarjetà**

Kristu l-Iben t'Alla sar bniedem bħalna, wiehed minna, huwa l-kbir sabiex jagħtina l-ghajjnuna li konna neħtieġu. Helisna mill-miżerja spiritwali tagħna u mill-jasar tad-dnub, billi miet għalina u fuq is-salib hallas il-prezz tal-fidwa tagħna bis-sagrificju ta' hajtu u biċ-ċarċir ta' demmu. Henn għalina fil-hemm tagħna u fejjaqna mill-mard ta' ruħna. Ried jaqsam magħna x-xorti hażina tagħna u deher għalina quddiem il-Missier tiegħu tas-sema, bħala rappreżentant tal-umanità midinba. Il-hajja u l-mewt tiegħu, huma eżempju ta' solidarjetà, ta' heġġa biex jgħin lill-bnedmin ħutu u jikseb il-hena għalihom.

In-nisrani, ladarba huwa dixxiplu ta' Kristu, għandu jimxi wara Kristu u jixbah lill-Imghallem Divin tiegħu. Huwa għandu jzomm quddiem għajnejh u jipprova jimita, mhux biss il-virtujiet li Kristu wera fir-relazzjoni tiegħu mal-Missier Alla, iżda anki dawk li wera fir-relazzjoni tiegħu mal-bnedmin ħutu. Kristu dejjem habbhom, henn għalihom u offrihom l-ghajjnuna tiegħu, lil ħutu l-bnedmin; fi ftiit kliem, wera solidarjetà sinciera magħhom. Din ukoll għandha tkun l-imġieba tal-insara, fuq l-eżempju ta' Kristu u bil-ghajjnuna tal-grazzja tiegħu.

**Is-solidarjetà nisranija, mela hija dik l-attitudni jew tendenza li tqarreb il-bnedmin lejn xulxin, biex waqt li jirrispettaw id-dinjità ta' kull wiehed, jikkollaboraw għall-ġid u l-hena ta' kulhadd. Biex tkun tista' tissejjah solidarjetà nisranija, jeħtieġ li tkun ispirata mit-tagħlim ta' Kristu u titwettagħ għall-motiv soprannaturali, jiġifieri meta wiehed ikompli għemejjet ta' solidarjetà sabiex jikseb il-frott u l-premj u li wiegħed Kristu.**

*Il-Katekizmu tal-Knisja Kattolika* (n.1941) isemmi d-diversi għamliet tas-solidarjetà, fejn jgħid "**Il-problemi, soċjo-ekonomiċi ma jistgħux jinħallu, jekk mhux bl-ghajjnuna tas-suriet kollha tas-solidarjetà, solidarjetà tal-foqra ma' xulxin, tal-ghonja mal-foqra, tal-haddiema ma' min ihaddem fl-intrapriżi, solidarjetà bejn in-nazzjonijiet u bejn il-popli. Is-solidarjetà internazzjonali hi ħtieġa ta' l-ordni morali. Minnha, sa ċertu punt, tiddependi l-paċi tad-dinja.**"

Dwar il-ħtieġa tas-solidarjetà fis-soċjetà moderna, il-Papa Ġwanni Pawlu II fl-enċiklika "*Sollicitudo rei Socialis*" (n.26), jgħidilna "Fid-dinja ta' żminijietna, li fiha firdiet u taqlib li ġejjin minn kull għamla ta' konflitti, qeġħda tikber il-konvinzjoni ta' interdependenza radikali, u għalhekk tidher il-ħtieġa ta' solidarjetà li tassumiha u tapplikaha għall-pjan morali. Illum, forsi aktar milli fl-imghoddi, il-bnedmin qeġħdin jintebħu li huma marbutin b' destin komuni, li għandhom jaħdmu għalih flimkien, jekk iridu jevitaw katastrofi għal kulhadd. Mill-inkwiet profond, mill-biżà u mill-fenomeni ta' l-evazzjoni, bħal ma hija d-droga, fenomenu karatteristiku tad-dinja ta' żmienna, bil-mod il-mod, qeġħda ssir dejjem iktar ċara l-idea, li l-ġid li lkoll kemm aħna ningibdu lej u l-hena li lkoll nixtiequ, ma jistgħux jinkisbu mingħajr l-isforz u l-impenn ta' kulhadd, bla eċċezzjoni u meħtieġa wkoll iċ-ċaħda ta' l-egoizmu tagħna."

(*jissokta*)

**FOLKLOR  
GHAWDXI**

*Anton F. Attard  
jirrakkonta  
u jfisser...*

# *drawwriet missirijietna*

© Anton F. Attard

## IS-SNAJJA' QODMA F'GHAWDEX

*(Il-Wieħed u Għoxrin Parti)*

### FRAN U HOBŻ (4)

#### **Dwar il-hatab**

Il-forn tal-hatab ismu miegħu - jinhema bil-hatab. Meta nġhidu **hatab** nifhmu kull xorta ta' *zkuk tas-siġar, żraġen, injam, xewk, tiben* u *huxlief, qasbija* u dak kollu li jista' jinħaraq. Dari xejn ma kien jintrema.

Dari l-bdiewa kienu jiġbru kull xorta ta' hatab u jbigħuh lil tal-forn. Sa ftit wara l-aħħar Gwerra Dinjija, il-prezz kien ikun skud il-hemel. Skud kien jiswa xelin u tmien soldi (1s 8d jew 20d) jew tmien ċenteżmi u tlieta (8c3) bil-flus deċimali u 20 ewroċenteżmu bil-flus ta' illum. Kien hemm ukoll irġiel u żgħażaġh li kienu jdurur jiġbru kull xorta ta' xewk biex ibigħuh lil tal-forn. Dan kienu jorbtuh f'qatet jew qatt, iġhabbuh fuq il-karrettun u jeħduh għand tal-forn. Il-fran kollha kellhom ukoll kamra kbira jew maħžen fejn jaħznu dan il-hatab biex kulmeta l-furnar ikollu bżonn isibu. Niftakar li aħna konna nbighu tagħbijiet shaħ ta' zkuk tal-kromb nexfin u żraġen tad-dwieli u neħduhom għand tal-forn. Dan il-hatab qabel xejn konna nnixxfuh fuq il-hitan tar-raba'.

Issa l-bdiewa kienu jiffrankaw ukoll il-flus billi, talli jagħnihilhom il-hobż, minflok ma jhallsu lill-furnar bil-flus, kienu jagħtuh nofs il-hlas bil-hatab u n-nofs l-ieħor fi flus (*part payment*). Ta' erbat itmien dqiq kien jieħu hemel hatab jew xewk. **Hemel** kien ikun fih tmien qattiet.

#### **Ikel il-Forn**

Il-furnar ta' dari kien isajjar ukoll fil-forn tal-hatab kull xorta ta' ikel l-aktar nhar ta' Sib t u nhar ta' Hadd. Dari n-nies ma kellhiex il-forn id-dar bħal-lum. Għalhekk kulhadd kien jipprepara l-ikel u mbagħad imur bih għand tal-forn biex isajru hu. Allura tistgħu taħsbu x'varjetajiet kbar ta' ikel kien ikun hemm. Issa kull ikel differenti kien jagħti l-benna tiegħu lill-ikel l-ieħor. Għalhekk, l-ikel imsajjar fil-

forn tal-hatab kien ikun wisq itjeb minn dak li illum insajru fil-forn tad-dar.

Xi fran kienu wkoll isajru kull xorta ta' *ftajjar, kaghak*, u ikel ieħor li mbagħad kien jinbiegħ jew mill-forn stess, jew minn xi bejjiegh li jdur mat-toroq jew minn xi hwienet tal-lokal.


*(Dan it-tagħrif inkiseb mingħand Toni Calleja mill-Għasri, espert f'dan il-qasam għax kienu bil-forn, b'intervisti separati, kif ukoll mingħand xi nies oħra li jifhmu f'dan is-sugġett).*

### IL-FRAN F'GHAWDEX

Nistgħu nġhidu li, qabel ma daħlu l-fran il-kbar moderni li jagħmlu kollox bil-magni, Ghawdex kien miżgħud bil-fran li kienu jaħdmu bil-hatab. Kien hemm fran fejn in-nies kienu jmorru jagħgnu huma l-hobż tagħhom. Kien hemm fran oħrajn fejn kien isir ix-xogħol tal-pastura, jiġifieri x-xogħol kien jagħmlu kollu l-furnar u l-klijenti jhallsuh tal-ghagna li kien jaħmlilhom. Din li ġejja hija lista tal-fran li nafu li kienu jaħdmu f'Ghawdex dawn l-aħħar mit sena. Fejn mhux indikat mod ieħor il-fran għalqu u m'għadhomx jaħmu hobż. Hemm xi fran li jaħmu fihom il-helu, inkella, *kaghak, biskuttini, ftajjar*, eċċ. Xi fran oħra lanqas il-bini m'għadu jeżisti.

#### **Fran ir-Rabat ta' Ghawdex, 14-il wieħed u 1 modern**

1. Il-Forn ta' Gerit, ta' Ġorġ Tabone, ta' Gerit, 36 Triq San Ġorġ, kien iħaddmu Ġorġ Tabone, ix-Xiħ, imbagħad hađu ibnu, Ġorġ Tabone wkoll, u illum qiegħed għand Ġorġ Mario Tabone u jsajjar biss il-kaghak ta' l-Appostli.



Il-furnar Karmnu Sultana mix-Xagħra

2. Il-Forn ta' Toni ta' Purtondu, fi Triq il-Librerija.
3. Il-Forn ta' Ċikku Tabone, tar-Rmied, Triq il-Librerija.
4. Il-Forn ta' Dumink Fenech, tal-Baskuttelli, Triq il-Karmnu, il-Mandraġġ.
5. Il-Forn ta' Kelinu Tabone, ta' Marċell, magħruf bhala l-Forn ta' Kiel, Pjazza Savina.
6. Il-Forn ta' Koli Tabone, ta' Marċell, fi Triq Gedrin.
7. Il-Forn ta' Kalanġ Farrugia, ta' Xaqqaq, Pjazza Sant' Wistin.
8. Il-Forn ta' Salvu Farrugia, ta' Xaqqaq, Triq Vajringa.
9. Il-Forn ta' Leli Fenech, tal-Baskuttelli, fis-Sqaq ta' Triq Vajringa.
10. Il-Forn ta' Ġużeppi Debattista, tal-Kliku, magħruf bhala l-Forn tal-Kliku, Pjazza San Frangisk.
11. Il-Forn ta' Ġużepp Galea, tal-Għaġina, fi Triq Monsinjur Ġużeppi Farrugia.
12. Il-Forn ta' Ġużepp Galea ieħor, tal-Għaġina wkoll, fi Triq Sant' Indrija.
13. Il-Forn ta' Leli Attard ta' Marta, fis-Sqaq ta' Dandalona, fi Triq Monsinjur Ġ. Farrugia; imbagħad għadda għand ibnu magħruf bhala Kampnari, li kien miet b'diżgrazzja tan-nar. Xi żmien ilu dan il-forn kien twaqqa' u reġa' nbena iżjed 'il ġewwa u llum qiegħed f'idejn Ġorġ il-Panzier biex isajjar fih pizez u xi ikel ieħor.
14. Il-Forn ta' Toni Grech, tal-Bobu, fi Triq l-Arċipriet Saver Cassar; illum dan il-forn għadu jeżisti imma m'għadux jaħdem bil-hatab u jaħmi l-helu ta' Portelli's Bar ta' fejn Savina.

*Fran moderni:*

1. *It-Tower Bakery*, il-Forn ta' Johnny Portelli, tal-Lingi: l-ewwel kien f'maħżen quddiem il-Villa Rundle, imbagħad mar f'bini ġdid quddiem il-Lyceum (Kumpless Ninu Cremona), u issa mar fil-Qasam Industrijali tax-Xewkija.

*Fran il-Fontana (it-Triq tal-Għajn)*

1. Il-Forn ta' Ċelest, ta' familja Ċini, fi Triq tal-Għajn.
2. Il-Forn tal-Betbut, kien immexxi minn Kalanġ jew Toni, fi Triq tal-Għajn; sidtu kienet Marjanna Buttigieg li kienet thaddmu, wara għaddietu wkoll lil ta' Ċopi.

*Forn modern*

3. Il-Forn ta' Ċini, l-istess ta' Ċelest, immodernizzat.

*Fran f'Għajnsielem, (7 Fran).*

*M'għadhomx jaħdmu:*

1. Il-Forn ta' M'Anġlu Zerafa, Triq Għajnsielem.
2. Il-Forn ta' Marozz Attard, Triq il-Ġonna,
3. Il-Forn ta' Vella, tal-Bej, Triq Hamri.
4. Il-Forn Ta' Ġinizja, it-Tikka, fi Triq Perellos, l-aktar forn qadim.
5. Il-Forn ta' Wenzu Meilak, ix-Xoffa, Triq l-Imġarr.

*Għadhom jaħdmu:*

6. Il-Forn ta' Paul Debono, tal-Felwa, Pjazza tas-Santwarju.
7. Il-Forn ta' Toni Agius, Triq l-Imġarr.

*Għarb, 7 fran.*

1. Il-Forn tal-Willi, Triq Frenè tal-Għarb (parti minn Triq il-Blata).
2. Il-Forn tan-Naqnaq, Mikelang Cremona, Triq Trux.
3. Il-Forn ta' Marċell Tabone, Triq il-Knisja.
4. Il-Forn ta' Ġakkinu, Triq San Pietru.
5. Il-Forn ta' Triq Mongur.
6. Il-Forn ta' Joseph Portelli tan-Namrat, Triq il-Knisja.
7. Il-Forn tal-Fgura.

*Nota: Jingħad li fl-irziezet il-qodma li hemm fil-wied ta' Pinu kien hemm ukoll forn antik.*

*(Jissokta)*

**GHANDEK IL-BEJT QED JOQTOR  
JEW HITAN BIL-MOFFA?  
TKOMPLIX TONFOQ FLUS  
F'TISWIJA LI MA SSERVIKX!**

...HALLI F'IDEJN

**GREZZJU BONELLO**

**Jiġi jagħtik stima b'xejn**

"GrezJos", Triq Filfla, Għajnsielem.


Tel: 2155 7694 Mob: 9946 9102

Mil-Lenti tat-Telekamera


Esperjenzi miksuba f'pajjiżi tat-Tielet Dinja

# PARAIBA, BRAZIL...

## Fejn l-arloġġ taż-żmien bħal donnu waqaf...



kitba u ritratti ta' ALVIN SCICLUNA




Minn Maceio, fejn konna qed nallogġjaw, kien vjaġġ pjuttost twil... Ridna nohorġu mill-istat ta' Alagoas sabiex imbagħad naqsmu dak ta' Pernambuco u nidhlu f'Paraiba. Huma stati pjuttost zġhar meta mqabbla ma' bosta mis-sitta u għoxrin li jiffurmaw il-Brazil. Jinsabu f'dik il-parti tal-pajjiż magħruf bħala n-NordEst. Għaddejna minn ġewwa meded kbar ta' kampanja fejn il-wieċ dominanti huwa l-kannamieli, is-sors ewlieni ta' dhul ta' flus... iżda fl-istess waqt, ir-raġuni għaliex il-bdiewa ta' din ix-xaqliba tal-Brazil iħossuhom trattati bħala fiti ahjar minn ilsiera.

Id-destinazzjoni tagħna kien ir-raħal ta' San Miguel de Taipu u l-għan taż-żjara tagħna kienet biex niltaqghu mas-sacerdot missjunarju Ghawdexi Dun Ġannmari' Cauchi li huwa mill-Għarb u li sa minn meta ordna fis-sena 1967, hadem fost dawn il-komunitajiet biex iwasslilhom lil Alla u jgħinohom ukoll fil-bżonnijiet soċjali tagħhom. Bħal bosta rhula agrikoli oħra tal-pajjiż, San Miguel de Taipu għandu l-parti ċentrali, ddominata mill-pjazza bil-knisja parrokkjali. It-toroq tal-madwar huma mimlija b'residenzi, hwienet u stabbilimenti kummerċjali. Imbagħad, 'l barra minn dan iċ-ċentru mibni, stajna ninnutaw il-farms mxerrda f'għelieqi u propjetà mdaqqsqa. L-ewwel daqqa t'għajn ma' tantx tindika li f'din il-lokalità jgħixu kważi sebat' elef ruħ. Iżda hafna mill-abitanti ta' Taipu li huma bdiewa, jgħixu fuq dawn il-farms. Hi zona agrikola mill-aqwa u dehriet tal-kampanja kollha sigar u għelieqi mimlija b'ucuh differenti tar-raba, jgħaxxqu l-għajn. Fl-opinjoni mgħaġġla tagħna, il-missjoni hawnhekk ma'

setgħetx tiċċentra fuq il-faqar materjali tal-komunitajiet għaliex il-Paraiba, bid-diversi xmajjar li jaqsmuh u li jwasslu abbondanza ta' ilmijiet, hu reġjun sinjur f'dik li hi biedja. Wara li tkellimna ma' Dun Ġannmari', sirna nafu li l-problemi kbar huma marbuta mat-tqassim ingust tal-art li fil-magġor parti tagħha hi propjetà ta' sidien sinjuri li lanqas biss ma jgħixu f'dawn l-inhawi.

Sa minn meta kien is-seminarju t'Ghawdex, Dun Ġannmari' Cauchi kien ispirat mill-kuntatti li kellu ma' Dun Ġużep Galea. Dan is-sacerdot Ghawdexi minn Sannat kien l-ewwel missjunarju li mar fin-NordEst tal-Brazil u kien jibgħat ittri li fihom jispjega dak li kien qed jesperjenza. Kien jappella għall-għajnuna u għaldaqstant kien iħajjar seminaristi Ghawdexin biex imorru l-Brazil. Dun Ġannmari' telaq minn Ghawdex nhar is-7 t'Ottubru 1963 u wasal fin-NordEst fit-22 ta' Novembru tal-istess sena, proprju fil-jum meta kienu qatlu lil Kennedy. Wara li studja t-teoloġija fis-seminarju ta' Recife, hu gie ordnat sacerdot fl-1967.






Dun Ġannmari' spjegalna fuq fuq id-differenza enormi li teżisti bejn din il-parti tal-Brazil u l-istati tas-sud bħal Paranà. Jistqarr li n-naha t'isfel tal-Brazil inbidlet minhabba l-influss qawwi ta' immigranti mill-Ewropa ta' Fuq li ġabu magħhom il-kultura ta' xogħol, bżulija u għatx lejn il-progress. Forsi kaġun tal-klima sħuna u umda li taffettwa l-andament tax-xogħol u għixien, ir-regjuni tan-Nordest ma' ġibdux lejhom dan it-tip ta' immigrant u hawnhekk, il-komunitajiet ta' familji ta' dixxendenza Portugiża baqgħu jipprevalu.

San Miguel hu raħal imdaqgas, fis-sens li fil-madwar tal-pjazza nsibu diversi toroq pavimentati bi djar sbieħ. Il-knisja, mibnija fuq daqsxejn ta' hotba, hi waħda ta' stil kolonjali u pjuttost kbira anke jekk fuq ġewwa hi knisja umli. Izda Dun Ġannmari' spjegalna li fil-parroċċa tiegħu hemm hamsa u għoxrin kappella - ta' spiss kamra sempliċi - li hu jżur almenu darba f'xahar u minn fejn il-katekisti jgħallmu d-duttrina lill-familji li jgħixu fil-qrib. Jistqarr li f'din ix-xaqlija tal-Brazil, in-nies huma nsara Prattikanti. Bħal f'kull djoċesi oħra, anke dik li tagħha Dun Ġannmari' jiffirma parti, tmexxi programmi ndirizzati lejn iż-żgħażaġh, l-adulti, l-anzjani u l-morda.

Il-problemi soċjali huma kollha marbuta mal-art. L-art tappartjeni lil sidien sinjuri li jkollhom speċi ta' *supervisors* jikkontrollaw lill-bdiewa li jaħdmu u jgħixu fuqha. Kien hemm żmien meta l-uċuh tar-raba kienu varji u l-bdiewa kienu jkabbru kull ma' kien ikun hemm bżonn. Imbagħad, ħin bla waqt waslet il-kultura tal-kannamieli fejn is-sidien deħrilhom li jkun jaqblilhom li jikkultivaw il-kannamieli milli jipproduċu wċuh diversi. Il-kannamieli ma jitkabbarx biss għall-produzzjoni taz-zokkor iżda wkoll sabiex minnu jsir l-*ethanol*, sostitut għall-petrol li ma' jniġġisx l-ambjent. Ħafna mill-ħaddiema tar-raba u bdiewa żgħar spicċaw bla xogħol u saħansitra tkeċċew mid-djar umli li fihom kienu jgħixu mal-familji tagħhom. Kien għalhekk li l-Knisja deħrilha li għandha titkellem sabiex twassal l-ilmenti ta' dawn il-ħaddiema rurali li ma kellhomx vuċi. Hawnhekk bdiet taqbida ħarxa bejn il-Knisja u s-sidien tar-raba li ma xtaqux jaraw lill-bdiewa jnaqqru mill-artijiet kbar tagħhom. Il-politika tal-gvern kienet u għadha favorevoli li l-bdiewa jakkwistaw biċċiet ta' raba sabiex imantnu l-familji tagħhom u jibqgħu jipproduċu l-uċuh li tant huma bżonnjużi. Izda kif jiġri kullimkien, il-liġi bdiet tiġi kkuntestata min-naħat kollha bir-riżultat li l-akkwist tal-art minn-naħa tal-bdiewa mhix xi ħaġa faċli. B'ħidma li ma waqfet qatt, Dun Ġannmari' għen lill-bdiewa tal-lokal sabiex huma jakkwistaw, bil-barka tal-gvern, l-art li fuqha ħadmu għall-ġenerazzjonijiet sħaħ. Sa llum, aktar minn għoxrin familja jafu dan lill-ħabib tagħhom, il-qassis missjunarju minn Ghawdex.

Fil-kumpanija tiegħu, żorna x'uhud minn dawn il-*farms* fejn stajna naraw mill-qrib ix-xogħol li jsir u l-apprezzament li dawn in-nies għandhom lejn Dun Ġannmari'. Ix-xogħol jibqa' wieħed iebes bħalma hi kull ħidma marbuta mar-raba. Id-djar huma sempliċi, u nieqsa mill-kumditajiet minn xi daqqiet anke bażiċi. Izda dawn il-familji huma kuntenti għaliex fuq kollox, l-art issa hi



tagħhom u m'għadhomx l-ilsiera ta' sidien sinjuri u bla skruplu. Il-gvern jgħinhom biex jixtru l-ghodod, jirrangaw il-*farms* u anke jibgħatilhom tekniċi biex jgħallmuhom metodi godda fit-tkabbir ta' wċuh tar-raba. Dun Ġannmari' jistqarr li għad baqa' bosta każi simili li għadhom ma' ġewx solvuti. Izda jkompli jistqarr li b'dan il-mod, il-bdiewa jkunu produttivi u jkunu jistgħu jgħixu ferm aħjar milli kieku jimitaw ħafna oħra li abbandunaw ir-raba biex jgħixu fis-subborgi tal-bliet mingħajr sostenn ta' xejn.

U waqt li konna qed nammiraw is-seher ta' ambjent mhux mittiefes fejn ir-ritmu tal-hajja jiżvolgi b'passi bil-mod, Dun Ġannmari' kompli jistqarr magħna li s-sostenituri Maltin u Ghawdxin huma missjunarji wkoll! Hu jkun jista' jgħin lil dawn in-nies bl-għajnuna finanzjarja li jirċievi mingħand il-benefatturi tiegħu.

Xtaq jieħu l-okkażjoni biex, flimkien mal-familji u ndividwi li jiftakru fih, jirringrazzja lill-*Mission Fund*, li-Support Missjunarju f'Ghawdex u lil Dun Ġoġ Grima tal-Moviment Ġesù fil-Proxxmu li ta' kull xahar jgħaddilu elf u ħames mitt rjal biex bihom isostni t-tfal f'qar li jgħixu fit-tind tal-bdiewa li qed jiġġieldu għall-akkwist tal-art li jaħdmu. U fuq kollox, kompli jgħidilna li anke t-talb hu sostenn importanti biex Alla jagħtih is-saħħa li jkompli jwettaq il-ħidma missjunarja mitluba minnu.


Hekk kif wasalna fil-belt żgħira u ċentru kummerċjali ta' Pilar, ftit għexieren ta' kilometri 'l bogħod minn San Miguel de Itaipu sabiex aħna nkomplu treqitna lejn destinazzjoni oħra, stajna ninnutaw il-wiċċ veru tal-missjunarju... Dun Ġannmari' kien se jhallina biex jerga' lura lejn daru u niesu, u jpatti xi ftit għall-ħin li aħna konna tellifnieh. Aħna konna sejr innoħorgu minn roqgħa ta' art fejn l-arloġġ tal-ħin bħal donnu jieqaf...konna mill-ġdid se nerggħu lura lejn id-dinja ċivilizzata li fiha aħna kbirna. U hu, figura solitarja iżda torri ta' saħħa u fiduċja għall-komunità f'dahej, kien se jerga' lura lejn dik l-art fejn għalih, it-tokki tal-arloġġ qed jgħaġġlu wisq sabiex iħalluħ iwettaq il-ħidma tiegħu missjunarja fil-paċi u fis-sliem.

---

*Alvin Scicluna hu l-producer u d-direttur tal-programm "Ghawdex Illum" li minn żmien għall-ieħor itella' dokumentarji televiżivi minn artijiet imbiegħda tal-missjoni sabiex iwassal il-messaġġ ta' hbiebna l-missjunarji lill-poplu ta' Malta u Ghawdex.*

## Letteratura

# Ghawdex f'qalb l-Għaqda Poeti Maltin



kitba ta' ALFRED MASSA, President Gh.P.M.

Wiehed mill-għanijiet li għalih twaqqfet l-Għaqda Poeti Maltin fl-1975 kien li xxerred l-imħabba lejn il-Poezija fost il-popli ta' dawn iż-żewġ gżejjer. Dan barra, naturalment, biex toffri wkoll okkażjoni lil dawg il-poeti, stabbiliti u m'humiex, halli joħorġu għad-dawl il-versi tagħhom.

Kien għalhekk ħsieb floku hafna li sa mit-twelid tagħha, l-Għaqda fost diversi attivitajiet oħra, bdiet torganizza **Lejliet ta' Poezija**, msejnin **Lejliet ta' Nbid, Pizza u Poezija** peress li fl-intervall dawg preżenti kienu jingħataw *gratis* biċċa pizza u tazza jew tnejn inbid. Fil-bidu dawn kienu jsiru fil-Belt Valletta; l-ewwel fid-Dar Ċentrali San Ġużepp fi Triq San Pawl u aktar tard f'restorant fi Triq id-Dejqa.

L-attenzenza kienet dejjem tajba hafna kemm min-naħa tal-poeti kif ukoll mill-pubbliku iġenerali. Interessanti l-fatt li l-Ministeru tat-Turizmu kien talab lill-Għaqda speċi ta' kalendarju ta' dawg il-**Lejliet**. B'hekk bdew jattendu anki xi barranin peress li l-poeziji (kif għadhom ikunu sa llum) kienu jkunu b'lingwi differenti.

Għax tajjeb ngħidu, li għall-Għaqda Poeti Maltin l-importanti hu li l-poeta jkun ta' ċittadinanza Maltija, imma l-lingwa li juza biex jinseg vrusu hija libera. Dan wiehed jista' jinnotah kemm fil-konkorsi li torganizza kif ukoll fil-lejliet imsemmija.

## Barra l-Belt

Meta fis-sena 2001 l-Għaqda kellha tmexxija ġdida, kien ġie deċiż li l-**Lejliet ta' Poezija** jibdew isiru anki barra l-Belt. B'hekk, il-poplu seta' jgawdihom aktar. L-Għaqda ma dametx ma bdiet tkun avviciinata minn diversi Kunsilli Lokali u Għaqdiet oħra biex torganizza dawn il-**Lejliet** f'lokalitajiet differenti. Fil-fatt, ftit huma dawg l-ibliet u l-irhula Maltin li ma daqux il-benna tal-poezija b'riħet l-Għ.P.M.

Biex dawn il-**Lejliet** ikunu aktar attraenti għall-poplu tagħna, l-Għaqda ħadet ħsieb li mal-poezija tibda tinkludi wkoll il-mużika. Ġie avviciinat il-kant-awtur bravu Walter Micallef li bil-kanzunetti tiegħu kompli ta' hajja l-qari tal-poeziji. Dan għadu jsir sa llum.

Il-ħidma tal-Għ.P.M. f'dan il-qasam tant kisbet popolarità li l-membri kienu jiġu minn diversi bñadi. Barra minn hekk, kien ta' sodisfazzjon li tara nies komuni sempliċiment jattendu biex jisimgħu. Dan ġie nnutat saħansitra mill-Kunsilli Lokali nfishom u minn Għaqdiet oħra tant li kien hemm min talab lill-Għaqda biex dik l-attività tagħmilha appuntament annwali f'dik il-lokalità.

## Xewqa li taqsam il-fliegu

Izda l-Kumitat ma damx ma beda jaħseb biex jaqsam anki l-fliegu u jorganizza xi **Lejliet ta' Poezija** anki ġewwa Ghawdex. Fil-lista tal-membri ġa kien hemm numru konsiderevoli ta' membri Ghawdxin. Barra dan, wiehed mill-ewwel *Membri Onorarji ad vitam* tal-Għaqda kien propju l-poeta Ghawdxi Ġorġ Pisani. Pisani nnifsu meta għalaq l-età veneranda ta' 80 sena kien talab lill-Għaqda tiegħu sehem fis-

Serata li kienet saritlu. Fil-fatt, id-diskors ewlieni dakinhar kien sar mill-Viċi President (illum il-President) tal-Għ.P.M.

Saru kuntatti mal-Ministeru ta' Ghawdex u l-Għaqda thossha kuntenta li b'sodisfazzjon tista' tistqarr li sabet l-għajna kollha meħtieġa u appoġġ shiħ mill-Onor. Ministru Giovanna Debono. Hawn wiehed ma jistax jeskludi s-sehem tar-rappreżentant tal-Għaqda f'Ghawdex, il-poeta Charles Bezzina.

Is-Sibt, 2 ta' Settembru 2006 l-Għ.P.M. organizzat l-ewwel **Lejla ta' Poezija** fis-Sala tal-Ministeru fi Pjazza San Franġisk taħt il-patroċinju ta' l-Onor. Giovanna Debono. Kien attenda wkoll l-i-Speaker tal-Parlament, l-Onor. Anton Tabone, poeti Ghawdxin u attendenza sodisfacenti hafna.

Is-suċċess ta' dik il-**Lejla** mela lill-Għaqda bil-kuraġġ. Tant hu hekk, li fit-28 ta' Lulju 2007 mill-Belt Victoria, l-Għ.P.M. marret in-Nadur u flimkien mal-Kunsill Lokali tal-post organizzat **Lejla ta' Poezija** li fiha ħa sehem ukoll il-kitarrista bravu Joe Engerer. Din kienet saret fil-pjazza li hemm maġen il-kollegġjata ta' San Pietru u San Pawl.

Bil-mewt tal-poeta Ġorġ Pisani, l-Għaqda ma kellha ebda Membru Onorarju Ghawdxi fil-lista tagħha. Għalhekk, il-Kumitat iddeċieda li jaħtar mhux wiehed imma erbgħa għal dan l-unur. Fil-31 ta' Awwissu 2007 f'ċerimonja li saret fil-Ministeru għal Ghawdex, għal darba oħra preseduta mill-Onor. Giovanna Debono, inhatru bhala *Membri Onorarji ad vitam*, il-poeti Marċell Mizzi L.P., Ġanninu Cremona, il-Kan. Joe Mejlak u l-Baruni Kefinu Vella Haber. Kien attenda wkoll l-Onor. Anton Tabone, *Speaker* tal-Parlament.

Is-sena l-oħra mbaġħad l-Għ.P.M. ħadet sehem f'żewġ attivitajiet fil-gżira Ghawdxija. Fis-6 ta' Ġunju 2008 il-Kunsill Lokali tal-Qala flimkien magħha fakkar il-25 sena mill-mewt tal-poeta Anton Buttigieg f'ċerimonja li saret fil-pjazza tar-raħal quddiem il-monument tal-poeta. Hmistax-il jum wara, ir-rappreżentant tal-Għaqda f'Ghawdex, il-poeta Charles Bezzina ppubblika Ġabra oħra ta' poezija bl-isem "Meta Siket il-Baħar" u kif kien xieraq halla l-oganizzazzjoni ta' ċerimonja, li saret fi sqaq fil-Belt Victoria, f'idejn l-Għ.P.M.

Issa hemm il-ħsieb li fis-sajf li' ġej, l-Għaqda u l-Kunsill tal-Kultura f'Ghawdex, jorganizzaw flimkien attività biex jifakkru ċ-ċentinarju tat-twelid u l-10 snin tal-mewt tal-"Poeta taż-Żgħozija u tal-Istorja", Ġorġ Pisani. Il-quddiem jiġu organizzati aktar attivitajiet għall-poplu tal-gżira oħtna f'lokalitajiet diversi.

Dan kollu juri kemm Ghawdex huwa tabilhaqq għal qalb l-Għaqda Poeti Maltin. Jalla wiehed jara aktar poeti Ghawdxin jissieħbu fiha. Jalla l-poplu Ghawdxi jifhem il-ħidma ta' din l-Għaqda b'riżq il-poezija u japprezzaha kif għamel fl-imghoddi. Ix-xewqa tal-Għ.P.M. finalment hija li f'din il-gżira sabiħa u mimlija storja tixxettell u tikber dejjem aktar l-imħabba lejn din l-arti sublmi: il-Poezija.

Wirt Artna

# “Wirt Ghawdex”



kitba ta' DR. STEPHANIE JEAN COPPINI, Wirt Ghawdex P.R.O.

## X'inhom l-ghan ta' l-ghaqda Wirt Ghawdex? Kif bdiet?

Originarjament imwaqqfa lejn l-aħħar tas-snin sebgħin, *Wirt Ghawdex* hija għaqda volontarja u totalment indipendenti mill-Gvern. F'dak iż-żmien kien għad m'hemmx daqshekk apprezzament lejn il-wirt kulturali t'Ghawdex, u għaldaqstant, inħass il-bżonn ta' xi għaqda biex propju timla dan il-vojt. Grupp imdaqqs ta' żgħażaġh beda jagħmel xogħol ta' manutenzjoni fil-kappella ta' San Ġużepp ġewwa ċ-Ċittadella, u dan wassal biex twaqqfet is-soċjetà *Wirt Ghawdex*. Ġie mniedi l-Istatut, u ntagħzel kumitat li jmessxi s-soċjetà. Importanti hafna li wiehed japprezza li *Wirt Ghawdex* taħdem esklussivament fuq bażi volontarja, fejn il-membri tal-kumitat jiddedikaw hafna minn ħinhom f'ħidma impenjattiva li tirrejkedi ammont konsiderevoli ta' xogħol u ħin. Ġie ddeterminat li l-għanijiet prinċipali tas-soċjetà jkunu li tkattar l-għarfien tal-wirt kulturali fost il-livelli kollha tas-soċjetà, filwaqt li tissalvagwardja, bl-aħjar mod possibbli, il-patrimonju naturali, arkeoloġiku, storiku u antropoloġiku tal-gżejjer t'Ghawdex u ta' Kemmuna.

## X'tagħmel l-ghaqda Wirt Ghawdex?

Matul is-snin, *Wirt Ghawdex* kienet instrumentali hafna fit-tkattir t'għarfien dwar restawr ta' siti speċifiċi bħal per eżempju, iċ-Ċittadella, il-Ġgantija, *Xagħra Stone Circle*, it-torri tax-Xlendi, oġġetti t'arti tal-knejjes lokali, l-ewwel magna ta' l-istampar f'Ghawdex, u karatteristiċi oħra

f'Ghawdex. *Wirt Ghawdex* tara ukoll li f'Ghawdex u Kemmuna jsir żvilupp sostenibbli, u ssemma lehenha mhux biss permezz ta' l-istampa u l-mezzi ta' komunikazzjoni lokali, iżda wkoll, f'każ ta' proġetti kbar ta' żvilupp u xi kultant kontroversjali, billi torganizza laqgħat apposta għall-membri tagħha u l-pubbliku in ġenerali, fejn eventwalment dawk preżenti jesprimu ruħhom permezz ta' vot ħieles, u tittiehed deċiżjoni skont ir-rieda tal-maġġoranza. U dan dejjem wara li *Wirt Ghawdex* tkun studjat bir-reqqa kull fażi ta' l-iżvilupp u l-*'Environmental Impact Assessments'*.

Matul is-snin sa llum, xi membri tal-kumitat ta' *Wirt Ghawdex* huma wkoll membri fuq diversi bordijiet governattivi mwaqqfa apposta biex iħarsu l-wirt kulturali tal-gżejjer tagħna. *Wirt Ghawdex* hija wkoll membru sħiħ fl-Assoċjazzjoni ta' l-Għaqdiet Mhux Governattivi Ghawdxin (*Gozo NGOs Association*) u l-Assoċjazzjoni ta' l-Għaqdiet Volontarji (*Voluntary Organisations Association*) li giet imwaqqfa riċentament permezz ta' liġi speċifika. Preżentament, *Wirt Ghawdex* iżzomm il-laqgħat tagħha fil-loġġa tal-kaċċa tal-Granmastru ġewwa l-wied pittoresk tal-Lunzjata, limiti tar-raħal ta' Kerċem, grazzi wkoll għall-Ministeru għal Ghawdex.

Matul is-snin, *Wirt Ghawdex* kienet minn dejjem attiva hafna torganizza '*lectures*' (bla ħlas u miftuħa għall-pubbliku in ġenerali) u seminars annwali fuq aspetti differenti tal-wirt kulturali t'Ghawdex, kollha mogħtija mill-esperti kkonċernati f'dak il-qasam partikolari. *Wirt Ghawdex* torganizza wkoll '*guided tours*' għall-postijiet ta' interess f'Malta, Ghawdex u Kemmuna, u saħansitra anke barra minn Malta. Dawn il-'*lectures*' u '*guided tours*' isiru dejjem bl-Ingliż biex b'hekk ikunu jistgħu jattendu anke nies ta' nazzjonalità barranija. In-numru konsiderevoli ta' barranin li jattendu dawn l-attivitajiet jagħti lil *Wirt Ghawdex* sens ta' sodisfazzjon, għaliex l-interess tagħhom fil-wirt kulturali ta' gżirritna qieghed dejjem jikber. Dan huwa wkoll xhieda li x-xogħol volontarju tal-membri tal-kumitat ta' *Wirt Ghawdex* qieghed dejjem jiġi apprezzat.




Photo by - Giovanni N. Zammit

*Wirt Ghawdex* tara wkoll li torganizza attivitajiet soċjo-educattivi u ta' rikreazzjoni. Xi eżempji mill-passat jinkludu dawra bil-ħelikopter u mawriet bid-dghajsa madwar Ghawdex u Kemmuna, serati mużiċi-letterarji, 'soirée d'opera and gala dinner', mixjiet fil-kampanja, 'barbeques' ħdejn il-baħar, u ikliet. Attivitajiet bħal dawn iservu ta' okkażjoni biex Maltin, Ghawdxin u barranin isiru jafu lil xulxin aktar u jagħmlu ħbieb godda. Konxja ta' l-importanza li uliedna jitravmu b'għarfien tal-wirt kulturali nazzjonali, *Wirt Ghawdex* organizzat ukoll kors ta' l-arti, kitba kreattiva, u fotografija, għat-tfal ta' l-iskola sekondarja, għal matul tlett isjuf konsekuttivi. Dawn kollha kienu ta' suċċess, u ta' dan *Wirt Ghawdex* tinsab grata ħafna. Madanakollu, hija x-xewqa ta' *Wirt Ghawdex* li tara aktar zghazagh u studenti jinteressaw ruħhom fis-soċjetà u fil-wirt kulturali ta' gżiritna.

*Wirt Ghawdex* ippubblikat ukoll diversi publikazzjonijiet ta' kwalità, fosthom *Ħbiebna fin-Natura* (1998), fuljett b'kuluri vivaċi mmirat lejn it-tfal ta' l-iskola primarja, li jintroduċihom għall-insetti u fjuri tal-gzejjer tagħna; *Voyage Pittoresque des Isles de Sicile, de Malte et de Lipari* (1999), riproduzzjoni ta' sitt inċizzjonijiet fuq Ghawdex ta' Jean Houel, b'librett bit-test originali tal-Franċiż u bi traduzzjoni bl-Ingliż; u *Veduta del Porto detto Migiarro nell'isola del Gozo verso levante*, riproduzzjoni ta' 'watercolour' ta' Salvatore Busuttil, b'introduzzjoni fuq is-suġġett mill-esperti. Il-kumpanija *Gozo Channel Company Limited* ippubblikat *The Gozo Boat* (2001), ktejjeb miktub mis-Sur Joseph Muscat, li jagħti informazzjoni fuq id-dghajsa tal-latini li kienet taqşam bejn Malta u Ghawdex fil-passat. Dan l-aħħar ktejjeb huwa in konnessjoni ma' wiehed mill-proġetti ta' restawr f'idejn *Wirt Ghawdex* – dak ta' l-unika dghajsa tal-latini f'Ghawdex, li kienet iġġib l-isem *Sacra Famiglia G32* – proġett li qiegħed jiġi ffinanzjat fl-intier tiegħu mill-*Gozo Channel Company Limited* (is-suċċessur tad-dghajsa tal-latini) bl-għajjnuna tad-donazzjonijiet li jirnexxielha tagħmel *Wirt Ghawdex*.


### **Xi proġetti ta' restawr għandha preżentament f'idejha l-għaqda Wirt Ghawdex?**

Bħalissa, *Wirt Ghawdex* hija parti f'diversi 'Management Agreements' mal-Ministeru għal Ghawdex, biex tiegħu ħsieb u tamministra siti storiċi partikolari f'Ghawdex. Dawn huma l-kappella medjevali ta' Santa Cecilia, f'Għajnsielem; it-torri ta' Mgarr ix-Xini fix-Xewkija; il-maħžen tal-porvli u l-batterija ta' San Ġwann fiċ-Ċittadella; u d-dghajsa tal-latini. Ir-restawr ta' Santa Cecilia, l-unika kappella medjevali li għadha teżisti f'Ghawdex, kien beda jsir bl-għajjnuna tal-Ministeru għal Ghawdex u issa huwa kollu ffinanzjat mill-kumpanija privata *Baron Group*, li kienet ukoll involuta fi proġetti ta' restawr oħrajn f'Ghawdex u Kemmuna. Ix-xogħol fuq il-kappella miexi b'ritmu mgħaġġel – din kienet teħtieġ ħafna xogħol minhabba l-istat delipitat li kienet fiha, l-aktar kaġun tal-ħsarat kbar li garrbet bl-attakki vandali,

inkluz hruq, u bl-elementi.


It-torri u d-dghajsa huma kważi lesti – fuq it-torri baqa' biss l-aħħar ftit irtokki u t-tqegħid ta' xi aperturi, u mistenni li jiġi nawgurat ufficialment f'Ġunju li ġej, filwaqt li d-dghajsa jeħtieġielha biss il-passati finali taż-żebgħa. Id-dghajsa qiegħda tigi rrestawrata b'għożża kbira mill-aħwa Ġużeppi, Pietru u Karmenu Caruana, ulied id-disinjatur u l-bennej ta' l-istess dghajsa. Qabel ir-restawr, id-dghajsa kienet tassew fi stat tal-biki daqs kemm kienet immermra. Eventwalment, id-dghajsa se tittiehed fiż-Żewwieqa, ix-Xatt, fejn se titqiegħed, b'mod permanenti, fuq bażi apposta għat-tgawdija tal-pubbliku, grazzi wkoll għall-Ministeru għal Ghawdex. Huwa mistenni wkoll li din il-fażi tal-proġett tkun inawgurata ufficialment fis-sajf li ġej. Fl-aħħar fażi tal-proġett, imbagħad se titqiegħed fuq id-dghajsa tinda kbira, forma tal-qluġ tad-dghajsa tal-latini, għall-protezzjoni mill-elementi. Wiehed jista' jimmaġina x'effett se jkollha fuq min ikun diehel fil-port ta' l-Imġarr!

Rigward it-torri ta' Mgarr ix-Xini u l-maħžen tal-porvli u l-batterija ta' San Ġwann, *Wirt Ghawdex* qiegħda bħalissa tiegħu



ħsieb biex tipprepara 'Interpretation Panels' f'diversi lingwi b'informazzjoni storika fuq is-siti, u li jispjegaw lill-vizitaturi l-istorja tas-siti u x'inhuma jaraw. F'kull fażi ta' kull proġett, *Wirt Ghawdex* dejjem tiegħu ħsieb li tinvolvi l-esperti fil-qasam partikolari, biex ir-restawr isir kif suppost. Bejn il-maħžen tal-porvli u l-batterija ta' San Ġwann hemm ukoll ftit xelters li kienu jintużaw mill-Ghawdxin fit-Tieni Gwerra Dinjija. *Wirt Ghawdex* diġà armat il-maħžen tal-porvli u bħalissa qiegħda tarma mill-ġdid ix-xelters b'ogġetti ta' dak iż-żmien. Fiż-żmien qarib, il-*Water Services Corporation* se tiftaħ set ta' 'silo pits' qrib il-maħžen tal-porvli u l-batterija ta' San Ġwann, liema 'silo pits' ukoll għaddew għand *Wirt Ghawdex* dan l-aħħar permezz ta' 'Management Agreement' iehor mal-Ministeru għal Ghawdex. Dawn ukoll, wara r-restawr neċessarju, se jinfetħu għall-pubbliku.

Bla dubju, proġetti bħal dawn jieħdu numru ta' snin biex jitlestew, kemm minhabba l-grad ta' xogħol li jinvolvu kif ukoll minhabba l-ispejjeż konsiderevoli. Il-Ministeru għal Ghawdex huwa sors t'għajjnuna kbira, l-aktar fejn



għandu x'jaqsam haddiema u materjal, li jiġu pprovduti kollha mill-Ministeru. Huwa l-għan aħhari ta' *Wirt Ghawdex* li tiftaħ dawn is-siti għall-pubbliku, ladarba l-proġetti jitlestew fil-fażijiet kollha tagħhom.

### ***X'messaġġ tixtieq twassal l-għaqda Wirt Ghawdex?***

Il-membri tal-kumitat ta' *Wirt Ghawdex* m'huma qatt nieqsa mill-entuzjażmu u l-ideat, u għalhekk il-kumitat jaġġmel hiltu kollha biex ikompli b'din il-linja t'attivitajiet u proġetti, dejjem b'risq il-ġid komuni tal-wirt kulturali t'Ghawdex u Kemmuna. Però, biex tagħmel dan kollu, *Wirt Ghawdex* tiddependi mill-għajnuna kontinwa tal-membri, 'sponsors', fondi mill-Gvern ta' Malta, u mill-pubbliku in ġenerali, u l-għaqda hija grata hafna lejhom.

*Wirt Ghawdex* tappella lill-Maltin-Awstraljani biex meta jkunu Malta, jaġġmlu kuntatt magħha halli l-membri tal-kumitat jiffissaw data u ħin magħhom biex ikunu jistgħu jiġu jżuru s-siti msemmija.

Jekk int interessat tkun taf aktar fuq *Wirt Ghawdex*, u jew issir membru, idhol fis-sit elettroniku [www.wirtghawdex.org](http://www.wirtghawdex.org), jew ibgħat e-mail lil [info@wirtghawdex.org](mailto:info@wirtghawdex.org). Min isir membru jkun qiegħed jgħin aktar biex *Wirt Ghawdex* tilhaq dejjem l-għanijiet tagħha. Il-membri jgawdu wkoll skontijiet speċjali fuq l-attivitajiet tal-*Wirt Ghawdex* u jirċievu wkoll in-'newsletter' perjodika tas-soċjetà *Gwl*. Indirettament, tkun qiegħed tgħin ukoll jekk ixxerred il-kelma ma' hbiebek fuq *Wirt Ghawdex*.

### ***L-Istat tal-Wirt Kulturali f'Ghawdex***

Għalkemm f'dawn l-aħħar snin sar progress kbir f'dak li għandu x'jaqsam mal-wirt kulturali f'Ghawdex, xorta waħda baqa' hafna x'isir. Bla dubju ta' xejn, il-wirt kulturali ta' gżirtna huwa uniku, u għalhekk għandna nibzġhu aktar għalih. M'huwiex biss attrazzjoni turistika u sors ta' dħul għall-ekonomija Maltija, iżda wkoll dak li jiddistingwina minn popli oħrajn u li jagħtina l-identità tagħna. Però, importanti li nżommu f'moħħna li l-wirt kulturali ta' pajjiżna jappartjeni wkoll lid-dinja kollha, u

minhabba f'hekk għandna nibzġhu għalih aktar, għax fl-istess ħin għandna dritt li ngawduh. Dan kollu johroġ mill-Att dwar il-Wirt Kulturali (Kapitolu 445 tal-Liġijiet ta' Malta). L-għaqdiet volontarji stess, bħal ma hi *Wirt Ghawdex*, jingħataw importanza kbira minn dan l-Att, partikolarment minhabba r-rwol sinifikanti li għandhom.

Fortunatament, dan l-Att kien influwenti hafna fil-qasam tal-wirt kulturali f'Malta u Ghawdex, l-aktar fejn tidhol l-amministrazzjoni u s-sovrintendenza tal-wirt kulturali. Madanakollu, f'Ghawdex jinħass b'mod qawwi n-nuqqas ta' rappreżentant mis-Sovrintendenza tal-Wirt Kulturali. Kemm-il darba, *Wirt Ghawdex* iltaqgħet m'okkazjonijiet fejn sar detriment għall-wirt kulturali f'Ghawdex għax ma setax jiġi eżerċitat il-poter mogħti mill-liġi lis-Sovrintendent minhabba l-fatt li ma kienx preżenti f'Ghawdex. Hija x-xewqa ta' *Wirt Ghawdex* li din il-problema tiġi rrimedjata fil-iqsar żmien possibbli.

## Xerri l-Bukkett



**Bar**  
**Restaurant Pizzeria**

*Dine while enjoying the best view in  
the Maltese islands*

**Triq iż-Żewwieqa Qala**  
**Tel. 21553500**

**Passiġġata Biblika - 47**

*"Mela meta ghandna qassis il-kbir hekk għoli li daħal fis-smewwiet,  
Ġesù, Bin Alla, ha nżommu shih l-istqarrija tal-fidi" (Lhud 4:14).*

## **IS-SAGRIFIĊĊJU TA' KRISTU GHALL-FIDWA TAGHNA**

Harsa qasira lejn it-Tagħlim fl-Ittra lil Lhud

**minn Fr. Charles Buttigieg**

### **L-Ittra lil-Lhud**

Ilum huwa ċert li l-Ittra lil Lhud ma kitibhiex San Pawl, imma aktarx hija xogħol ta' dixxiplu tal-Appostlu. X'aktarx giet miktuba minn Lhudi kkonvertit, u li kien sema' lil San Pawl jippriedka. L-Ittra għandha stil differenti mill-ittri l-oħra kollha ta' San Pawl imma għandha ħafna rabtiet mad-duttrina ta' San Pawl. Fil-fatt tinsab ukoll fl-iktar manuskritt antik tal-ittri ta' San Pawl, il-papiru 46 tal-bidu tat-tielet seklu W.K. Hija ndirizzata lill-insara ta' nisel Lhudi li kkonvertew u li kienu jinsabu l-bogħod mill-kult Lhudi fil-Palestina. L-ittra titkellem dwar il-kobor tas-sacerdozju ta' Kristu u l-karatteristiċi prinċipali tiegħu, fejn naraw lil Kristu bħala l-Qassis il-Kbir tal-Liġi l-Ġdida li offra lilu nnifsu lil Alla bħala Sagrificcju ta' tpattija.

Skont Lhud 13:24, l-ittra nkitbet ġewwa Ruma bejn is-sinjura 62 u 70 W.K u dan għaliex f' Lhud 13:7 tirreferi għall-martirju ta' San Ġakbu li sehħ fis-sena 62 u qabel is-sena 70 W.K., għaliex l-ittra ma ssemmi xejn dwar il-qerda ta' Ġerusalem li sehħet fis-sena 70 W.K.

### **Jum il-Mahfra fir-Rabta l-Qadima**

Il-poplu Lhudi kien obligat mill-Mulej li darba fis-sena jniedi jum ta' penitenza nazzjonali u ta' tpattija kif naraw f'Levitiku 16, jum l-espjazzjoni jew il-purifikazzjoni tal-poplu, 'yom kippur' (bil-Grieg 'hemera eksilasmou' u bil-Latin 'dies propitiationis' u fit-Talmud insibu 'jom som', 'jum is-sawm' bħalma huwa msejjah fl-Atti 27:9); fejn il-Qassis il-Kbir liebes l-ilbies speċjali tal-penitenza kien jidhol darba fis-sena fil-post il-qaddis (fis-Sanctum Sanctorum) fejn kien hemm l-arka, it-tron ta' Alla. Il-Qassis il-Kbir kien ipatti għal dnubietu kif ukoll għall-htijiet tal-poplu. Hu kien jidhol fil-post il-qaddis, u jraxx id-demem tal-bodbod tas-sagrificcju fuq l-għatu tal-arka, il-propizjatorju (il-maqgħad, is-siġġu tal-ħniena ta' Alla, bil-Grieg: 'hilasterion'). Hawnhekk biss u f'dan il-jum biss, il-qassis il-kbir jippronunċja l-isem sagru ta' Alla, 'Jahweh'. Imbagħad johroġ bil-bqija tad-demem u jroxxu fuq il-poplu niedem minn htijietu kollha, sabiex ifakkar fid-demem tal-haruf maqtl u mraxx fuq il-blajjet tal-bibien tagħhom fl-Eġittu li kien helishom mill-mewt.



*It-tliet monumenti tal-martirju ta' San Pawl, fil-knisja magħrufa bħala "Tre Fontane", f'Ruma.*



Il-faċċata tal-knisja tat- "Tre Fontane"


### Is-Sagrificċju Ġdid ta' Kristu

L-ewwelnett l-ittra tghallem il-kobor tal-persuna ta' Ġesù Kristu fuq il-profeti u l-angli, u fuq Mosè u Aronne kif naraw fl-ewwel tmien kapitli. Tghallem iżda fuq kollox il-kobor tas-sagrificċju ta' Kristu fuq is-sagrificċji kollha tal-Antik Testament. Sagrificċju li sar bit-tixrid ta' demmu stess u mhux bid-demm tal-bhejjem. Sar darba biss u fuq is-salib għall-maħfra tad-dnubiet: "Imma Kristu, li ġie bħala qassis il-kbir tal-ġid li għandu jiġi u għadda minn tinda aqwa u aktar perfetta li mhix maħduma bl-id, jiġifieri mhix tal-ħolqien, daħal darba għal dejjem fis-santwarju mhux bid-demm tal-bdabad u tal-ghoġiela, imma b'demmu, wara li kiseb fidwa għal dejjem" (Lhud 9:9-12). L-Ittra turi lil Kristu li hu l-Qassis il-Kbir li xerred demmu għalina u daħal fis-santwarju tas-sema biex jidhol għalina. Kristu li hu nnifsu jsir il-'hilasterion' il-ġdid, l-għuda tas-salib, l-għuda tal-ħniena ta' Alla sabiex permezz tad-demmu tiegħu jsalvaw il-bnedmin kollha (ara Lhud 8:1-5).

### Konklużjoni

L-insara kollha huma msejħin sabiex jiehdu sehem mis-Sacerdozju ta' Kristu u dan isehh permezz tal-magħmudija, kif ukoll għal dawk li l-Mulej isejjah għas-

saċerdozju. L-Ittra lill-Lhud titkellem dwar Kristu, il-Qassis uniku u għalhekk is-sacerdozju l-ġdid mwaqqaf minnu huwa parteċipazzjoni mis-sacerdozju Tiegħu għaliex Kristu wahdu hu Saċerdot veru, l-oħrajn huma ministri tiegħu. Ejjew inkomplu nitolbu sabiex il-Mulej ikompli jsejjah aktar għal warajh u dawk li għandhom il-vokazzjoni għandhom kuljum jitolbu ma' San Pawl Missierna: "Niżzi ħajr lil Kristu Ġesù Sidna li tani l-qawwa għal dan ix-xogħol u li deherlu li kienet tisthoqqli l-fiduċja tiegħu u għamilni ministru tiegħu" (1 Tim 1:12).



Il-qabar ta' San Pawl taht l-artal maġġur tal-Bażilika ta' "San Paolo Fuori le Mura", f'Ruma.

### Biblijografija

- ATTRIDGE, H.W., "How The Scrolls Impacted Scholarship on Hebrews", in J.H. CHARLESWORTH (ed.), *The Bible and the Dead Sea Scrolls. Volume 3: The Scrolls and Christian Origins*, The Second Princeton Symposium on Judaism and Christian Origins, Waco (TX) 2006, 203-230.
- BRUCE, F.F., *Paul, Apostle of the Heart set Free*, Grand Rapids (MI) 1977.
- BUCKLEY, T.W., *Apostle to the Nations. The Life and Letters of St. Paul*, Boston (MA) 1981.
- CALVERT-KOYZIS, N., *Paul, Monotheism and the People of God: The Significance of Abraham Traditions for Early Judaism and Christianity*, London 2005.
- GHIDELLI, C., *Un Anno con San Paolo*, Lettera dell'Arcivescovo di Lanciano - Ortona per l'anno dedicato a San Paolo, Torino 2008.
- MASON, E., *The Concept of the Priestly Messiah in Hebrews and Second Temple Judaism*, Notre Dame (IN) 2006.
- FEE, G.D., *The Pastoral Epistles*, Peabody (MA) 1988.
- KNIGHT, G.W., *The Pastoral Epistles*, NIGTC, Grand Rapids (MI) 1992.
- MARCHESELLI-CASALE C., *Le Lettere Pastorali*, Bologna 1995.



## Magie de Beautè

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

**Irina Xerri**  
Beauty Therapist  
C.I.B.T.A.C. C.I.D.E.S.C.O.

# U fejn huma l-Ghawdexin?


Min qed isegwi din is-sensiela ta' artikli dwar Ghawdex qabel ir-ritratti, nisthajlu jistaqsi: "U fejn huma l-Ghawdexin?" Rajna diversi veduti ta' Ghawdex imma n-nies tiegħu fiit li xejn ghadhom deheru.

Jiena naf bi tliet incizjonijiet biss li jitrattaw speċifikament l-Ghawdexin u l-mod ta' kif kienu jilbsu. Il-lum ser nithaddet dwar l-aktar waħda importanti għax minbarra l-istampa ghandna magħha wkoll id-deskrizzjoni ta' l-awtur/artist.

Għal darb'ohra qed ingib incizjoni ta' Jean Houel mill-ktieb famuż tiegħu *Voyage Pittoresque des îles de Sicilie, de Malte et de Lipari* stampat fl-1786. Din l-incizjoni, Houel jaqsamha f'żewġ partijiet; il-parti ta' fuq turi l-ilbies ta' rġiel u nisa Ghawdexin filwaqt li fil-parti t'isfel jidhru pjanti tat-Tempji tal-Ġgantija kif ukoll taċ-Ċirku tax-Xagħra kif kienu jidhru fi żmien iż-żgħira ta' Houel f'Ghawdex, jiġifieri qabel ma l-Ġgantija giet imnaddfa minn John Otto Bayer u qabel ma ċ-Ċirku tax-Xagħra gie meqrud.

Houel jiddeskrivi l-irġiel u n-nisa Ghawdexin b'mod uniku jekk mhux ukoll b'mod għal kollox sorprendenti. "waħda mill-istampi ghandha l-iskop li turi x-xedd tar-ras ta' xi abitanti ta' Ghawdex. Fihom nemmen li nista' nirrikonoxxi l-origni tat-turban ta' l-Afrika ta' Fuq - huma brieret sempliċi tas-suf li xi rġiel, speċjalment dawk l-aktar anzjani jorbtu b'faxxa żgħira madwar rashom. Dan jagħti ornament lixxedd li jfakkarni fit-turban u naħseb li jiffirma ħolqa bejn ix-xedd tar-ras tagħna ma' dak ta' l-Afrikani, sewwa sew kif il-gżira nnifisha tiffirma passagg bejn kontinent u iehor".

Houel li kien imdorri fl-alta-moda tal-palazzi ta' Pariġi jiddeskrivi bl-akbar dettall l-ilbies tan-nisa Ghawdexin partikolarment dawk li ra jimlew l-ilma fuq il-Għajn il-Kbira u dawk li ra ġejjin mill-għalqa wara ġurnata xogħol. "Fl-istampa l-ohra qed nuri bhala mudell in-nisa li rajt fil-kampanja, b'rashom mgħottija kiftidher biex ma' jibilghux trab man-nifs....huma jgħattu halqhom bl-istess maktur li jdawwar rashom. Nieħu



*Coeffures et Costumes de quelques hommes et Femmes de l'Isle du Goze.*


*Plan de deux Edifices antiques a et b*

vantagg mill-istess figura biex nurikom kif jilbsu xi nisa lokali li rajt, jilbsu korp li jasal sa taħt għonqhom u li huma jorbtu b'mod li jhallu għonqhom kompletament mikxuf; imma huma mbagħad jgħattu kollox b'biċċa filoxx trasparenti....L-effett mhux wieħed li jdejqek".

Huwa mbagħad jgħaddi biex jiddeskrivi b'mod ġenerali lill-Ghawdexin u jgħid li n-nies tal-gżira huma sbieħ hafna f'surithom; "In-nisa kollha u t-tfajliet ta' l-inħawi kienu jiġu hawn biex jahslu l-ħwejjeġ jew biex jimlew l-ilma. Innutajt numru kbir ta' nisa u tfajliet sbieħ li ikkonfermawli l-opinjoni li kont diġà għamilt tas-sbuhija tan-nies ta' Ghawdex..." Dwar id-deskrizzjoni ta' l-Ghawdexin minn Houel inkomplu darb'ohra.


L-incizjoni hija intitolata *Coeffures et costumes de quelques hommes et femmes de l'Isle du Goze - Plan de deux edifices antiques a et b* u ġġib in-numru CCLI. Hija ghandha qisien ta' 380mm x 260mm. L-akwarella originali ta' din l-incizjoni bhal oħrajn li jidhru fl-istess ktieb illum tinsab fil-Mużew tal-Hermitage f'St Petersburg.





# Ghawdex 300 sena ilu

Pagna mill-Arkivju Nazzjonali - 174



Riċerka ta

Joseph Bezzina

© 2009

## Permess għall-bejgħ tal-mahlut f'Malta

Id-dokument numru mija u erbgħa u sebghin li qeghdin nipubblikaw f'din is-sensjela ta' paġni mill-Arkivju Nazzjonali ta' Ghawdex hija petizzjoni tal-Kanonku Ġuzeppi Schembri ta' Ghawdex lill-Granmastru tal-Ordni f'April 1709. Tinsab fil-ghaxar volum tal-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1708–1709), folju 62r (NAG, UG, Acta, 10/1708–1709, f. 62r).

Din hi t-traskrizzjoni tal-petizzjoni:

*Il Canonico Giuseppe Schembri dell'Isola del Gozzo hum(illissi)mo ser(vito)re e vasallo di V(ostra) A(ltezza) S(erenissima), divotamente l'espone che per servitto di quel pubb(li)co per tutto quest'anno haveva esposto all pub(li)co l'vendita una quantità di mischiato cavata dalle sue terre dalla quale gli è rimasta la quantità di salme quaranta;*


*è perchè Ser(enissi)mo Sig(no)re present(ement)e vien quel Isola conservata e i magazini del Università;*

*che avanza di gran lungo il bisogno che vi è per questi due mesi che vi restano per la raccolta e consequentem(ent)e egli non puole esitare il suo ed essendo in tempo molto avanzato corre pericolo di scapitarne molto in d(ett)o suo mischiato, supplica perciò la somma benignità di V(ostra) A(ltezza) S(erenissima) restar servita, ordinare se gli conceda l'estratte per quest'Isola di Malta di detta quantità di salmi quaranta;*

*e della gra(zia) le resterà eternamente oblig(attissi)mo.*

Il-Kanonku Ġuzeppi Schembri, Ghawdex, jidher li kien proprjetarju ta' diversi għelieqi u li fihom kien ikabbar, fost hwejjeġ oħra, qamh, xghir, u mahlut. Il-mahlut kien qamh u xghir li kienu jkunu miżrugħa flimkien. Kienu jizirgħuhom hekk biex jekk il-qamh jintmess bin-nogħra u jinħaraq kien almenu jibqgħalhom ix-xghir. Il-mahlut kien jintuża kemm bhala ġwież għall-annimali, kif ukoll biex isir dqiq għall-hobż. Dan kien magħruf min-nies bhala hobż tal-mahlut u kien ta' kulur samrani, iżda magħruf bhala hobż iswed.

Lejn il-bidu ta' April 1709, hu ressaq petizzjoni lil Raymond Perellos y Rocaful, Granmastru ta' Malta, dwar dan il-mahlut. Gharrfu li, matul is-sena, kemm-il darba kien biegh minn dan il-mahlut, iżda minkejja dan, kien baqagħlu xejn inqas minn erbgħin salma maħżuna fl-imħażen tal-Università. Salma, li bil-Malti kienet tingħad modd, kien fiha 16-il tomna; kull tomna kien fiha 0.2909 metri kubi. Dan ifisser li 40 salma kienu jiġu 11.63 metri kubi. L-imħażen u l-fosos tal-Università kienu fiċ-Ċittadella, fl-inħawi tal-Kavallier ta' San Ġwann.



Zied iġhidlu li peress li kien baqa' biss xahrejn għall-hsad tal-wieċ ta' dik is-sena, hu kien qiegħed jibża' li dan il-mahlut seta' jitlef prezzu. Dan naturalment għax wara l-hsad kulhadd kien jippreferi l-mahlut ġdid. Talbu għalhekk halli jingħata l-permess biex il-mahlut li kien fadal ikun jista' jinbiegħ Malta.

Il-petizzjoni ntbagħtet minn Malta lill-Università ta' Ghawdex għall-parir tagħha nhar is-6 ta' April. L-Università ddiskutiet it-talba nhar id-9 ta' April. Mid-diskussjoni johrog li fl-imħażen, l-Università kellha 170 salma qamh u 360 salma mahlut li kienu tagħha. Kellha ukoll 320 salma mahlut oħra ta' terzi persuni. F'kelma waħda l-mahlut tal-Kanonku Schembri seta' jinbiegħ Malta. L-Università għamlet kundizzjoni waħda: it-trasferiment kellu jsir taht is-sorveljanza ta' wiehed mill-ġurati.

Il-Granmastru laqa' s-supplika tal-kanonku nhar it-13 ta' April. Amministrazzjoni verament effiċjenti. Is-supplika kienet proċessata u milqugħa f'ghaxart ijiem.

## ***Dun Mikiel Attard (1933-2004)***

### ***1. Hajtu fil-Qosor***

Twieled fir-raħal tan-Nadur f'1 ta' Ottubru 1933. L-ghada tgħammed mill-Arċipriet tan-Nadur il-Kanoniku Dun Ġużepp Cassar u gie mogħti dawn l-ismijiet: Mikieli, Ġużepp u Koronatu.

Minhabba li missieru kien kuntrattur, il-familja marret toqghod il-Hamrun u hawnhekk Mikieli għadda l-ewwel seba' snin ta' hajtu. L-ewwel kien imur fl-iskola tas-Sorijiet tal-Hamrun sakemm beda l-iskola primarja tal-gvern. Izda, minhabba l-gwerra, fl-1940 il-familja reggħet għet in-Nadur. Hawnhekk Mikieli beda jmur l-iskola primarja tan-Nadur, kif ukoll beda jattendi l-ewwel lezzjonijiet tad-duttrina fil-Museum.

Meta kellu għaxar snin, il-ġenituri tiegħu bagħtuh jistudja fis-Seminarju bħala student estern. Wara kompli bħala intern fl-istess Seminarju. Fis-sajf, flimkien ma' huh Leli, kien iħobb imur jisma' t-tagħlim tal-Museum u fl-1945 iż-żewġt aħwa Attard ġew aċċettati biex ikunu kandidati tas-Socjetà Museumina.


Fis-Seminarju Minuri, kien miżmum bħala student intelliġenti, serju, eżemplari, ta' hajja devota u attent biex iwettaq dmirijietu. Imbagħad hass li Alla qieghed isejjaħlu biex jaqbad it-triq tas-sacerdozju. Il-hajja tiegħu bħala seminarista kienet hajja ta' ġabra u ta' talb, izda kellu wkoll mumentu ta' allegrija, flimkien ma' shabu, li għalihom kien eżempju mill-aqwa. Is-seminaristi kienu jikkonsultawh fil-problemi li kien ikollhom, tant li Mons. Klement Buttigieg kien isejjaħlu 'Mikieli tal-pariri'. L-Isqof Mons. Ġużeppi Pace ordnah sacerdot fit-tieni Hadd tal-Għid, fit-12 ta' April 1959.

Il-ministeru pastorali hađu bis-serjetà hafna. Kien iħossu profondament sacerdot, jiġifieri bniedem ikkonsagrat lil Alla għall-ġid tal-erwieħ. Għalhekk matul hajtu kollha wettaq diversi hidmiet ta' appostolat. Filwaqt li kien jappoġġja l-istrutturi tad-Djoċesi, kien ukoll bniedem ta' ċerta kreattività. Kien kontinwament jirrifletti kif Kristu ser jiġi magħruf u maħbub.

Dun Mikiel kien iħobb hafna lis-Socjetà tal-Museum. Fil-ħin liberu kien jattendi għall-Assenjatur, li huwa laqgħa wara t-tagħlim tat-tfal biex is-Socji jagħgornaw lilhom infushom fil-veritajiet tal-fidi u fl-ispirtwalità nisanija. Fil-Museum gie li wkoll kien jagħmel xi konferenza. Dan baqa' jagħmlu mqar meta kien Direttur Spiritwali tas-seminaristi. Għalhekk bla dubju ta' xejn kellu ammirazzjoni kbira lejn San Ġorġ Preca, il-Fundatur tas-Socjetà tad-Duttrina Nisanija. Fil-Museum kien jara skola ta' spirtwalità nisanija li tista' tagħmel hafna ġid spiritwali.

Dun Mikiel, għalkemm studja għas-sacerdozju f'mentalità pre-Konċiljari, segwa b'herqa kbira l-hidmiet tal-Konċilju Vatikan II u meta ġew ippubblikati d-dokumenti konċiljari, kiseb kopja tagħhom u qrahom u rrifletta hafna fuqhom.

Kien jemmen ukoll hafna fl-istampa t-tajba, tant li bl-inizjattiva tiegħu fl-1966 beda jidher ta' kull xahar il-fuljett "Il-Hbieb Isejhu" li, barra mit-tagħlim li fih, iservi biex ifakkar fil-laqgħa li z-żgħażaġħ ikollhom fil-Mużew tan-Nadur fl-ewwel Sib t tax-xahar. Is-Socji tan-Nadur għadhom sa llum johorġu dan il-fuljett. Barra minn hekk, permezz tal-insistenza tiegħu u bil-koperazzjoni ta' xi sacerdoti oħra u Socji tal-Museum, gie stampat ktieb bit-titlu "Thejjiġa għall-Hajja tax-Xogħol". Dan il-ktieb ta' 199 paġna, li gie stampat fl-1972, sar bil-ħsieb li jservi



bħala manwal Prattiku ta' kif iż-żgħażaġħ għandhom iġibu ruhhom waqt il-hajja tax-xogħol.

Parti kbira mill-hidma sacerdotali għaddieha jahdem b'mod jew b'iehor ma' l-istudenti tas-Seminarju. F'Settembru tal-1959, Dun Mikiel intgħazel surmast tat-Taljan u tar-Reliġjon fis-Seminarju Minuri u dam iwettaq din il-hidma tiegħu sal-1968. Bejn l-1962 u 1964 kien prefett tal-kamerata tal-kjeriċi, jiġifieri dawk li kienu qeġħdin jistudjaw għas-sacerdozju. Mill-1971 sal-1983 kien direttur spiritwali tas-Seminarju Minuri u mill-1970 sal-1996 kien direttur spiritwali tas-Seminarju Maġġuri.


Il-hidma ta' Dun Mikiel ma kinitx ristretta biss għad-Djoċesi ta' Ghawdex, imma għal pajjiżi oħra tad-dinja. Wara li sar sacerdot, qatta' perijodi minn hajtu msiefer f'diversi pajjiżi. Izda dawn ma kinux ikunu ta' divertiment izda moħħu kien li jgħin lill-proxxmu li jiltaqa' miegħu. Kellu għal qalbu hafna l-hidma missjunarja u fit-2 ta' Ottubru 1982 waqqaf il-Grupp Missjunarju Ghawdexi. Bejn 1984 sa 1996, bl-għajnuna ta' dan il-grupp, organizza diversi safriet lejn l-Afrika, l-Amerika Latina, u l-Asja.

Ingħaqad mal-Mulej fit-30 ta' Lulju 2004; fl-età ta' 71 sena, wara marda kiefra.


***Angelo Xuereb***

*(Din is-sensiela hi bbażata hafna minnha fuq il-ktieb 'Dun Mikiel Attard' (Hjiel fil-qosor dwar Hajtu 1933-2004) miktub mill-Isqof Emeritu ta' Ghawdex Mons. Nikol Ġ. Cauchi).*

Ghawdex Online (10)



## Kappelli Ghawdxin Online (4) Żewġ Kappelli tal- Kunċizzjoni fil-Qala




riċerka u kitba ta' SALVU FELICE PACE, [sfp@mail.global.net.mt](mailto:sfp@mail.global.net.mt)

Fl-aħhar artiklu ktibt dwar il-Kappella tal-Karmnu f'Ta' Hamet. Illum ser nikteb dwar iż-żewġ kappelli dedikati lill-Kunċizzjoni fil-Qala. Hemm konnessjoni interessanti. In-naħat tal-lyant ta' Ghawdex fiż-żminijiet antiki kienu jibdwew mill-limiti Ta' Hamet u kienu jiġbru fihom iż-żewġ irhula tan-Nadur u tal-Qala, kif ukoll Ghajnsielem u Kemmuna. In-naħa tal-lyant kien magħruf bhala n-Nadur fl-1688. Il-knisja parrokkjali li serviet lill-poplu sakemm in-Nadur hareġ bhala parroċċa għalih kienet il-knisja tal-Kunċizzjoni fi Triq Hondoq ir-Rummien fil-Qala u li dwarha ssib informazzjoni online f'dan l-indirizz: [www.kappellimaltin.com/html/kuncizzjoni.html](http://www.kappellimaltin.com/html/kuncizzjoni.html)

It-tagħrif migbur f'din il-websajt huwa ta' interess storiku kbir. Tissemma l-possibbiltà li fil-post fejn hemm il-kappella, kien hemm xi tempju pagan u anke li kien hemm post ta' "devozzjoni kbira" fi żmien il-ħakma tal-Għarab bejn is-snin 870-1090. L-ewwel data importanti hija dik ta' meta il-Vizitatur Appostoliku Mons. Pietru Dusina żar din il-kappella fl-1575 u kien sabha fi stat tassew hażin. X'aktarx minħabba l-atti vandali tat-Torok li kienu jaslu fil-gżira Ghawdxija. Allura l-kappella tilfet l-istat ta' post ta' talb u ġiet magħluqa. Kellhom jgħaddu numru ta' snin sakemm b'xogħol ta' dedikazzjoni u b'għotjiet ta' flus, in-nies tal-inħawi kienu determinati li din il-kappella terġa' tinfetaħ, fatt li nafu li seħħ sas-sena 1615. Sa dak iż-żmien il-kappella kienet dedikata lil Marija Assunta u magħrufa bhala dik ta' Santa Marija tal-Qala. L-istat tajjeb li fiha nżammet din il-kappella wasslet lill-Isqof Cagliares li jpoġġi l-kwadru pittura tal-Kunċizzjoni fil-kappella minflok dak titulari. Dan l-Isqof ried ixxerred id-devozzjoni lejn il-Madonna b'dan it-titlu u kien hallas minn butu għall-pittura. L-iskop tal-Isqof Cagliares irnexxa għax il-kappella taht il-Patroċinju tal-Kunċizzjoni nbidlet f'Santwarju Marjan imfittex hafna minn eluf ta' Maltin u Ghawdxin, tant li sas-sena 1640 l-erba' hitan tal-kappella kienu miksjija bi kwadri *ex-voto*, b'ringrazzjament ta' xi wegħda maqlugħa jew xi intervent dovut għall-interċessjoni tal-Madonna.

Id-data li rat din il-kappella ssir il-knisja parrokkjali tal-Qala biss, hija dik tal-1872 meta n-Nadur infired kemm bhala raħal, kif ukoll bhala parroċċa separata. Dan l-istatus nbidlet meta nbidlet il-knisja parrokkjali prezenti dedikata lil San Ġuzepp u lill-Kunċizzjoni li nfetħet fl-1889.

Il-kwadru titulari mpitter mill-artist Taljan Federico Barocci jqiegħed lil Madonna fuq il-lemin tirfes ras is-serp u l-Missier Etern fuq ix-xellug jitgħaxxaq bl-opra li holoq Hu, waqt li




Graffiti fuq il-hajt antik fuq barra tas-Santwarju, kif indikat fuq

jitfa' fuqha xita ta' grazzji. Meta kien iċċelebrat l-ewwel ċentinarju mill-proklamazzjoni tad-Domma tal-Kunċizzjoni, l-Isqof t'Ghawdex nhar l-1 ta' Awwissu 1954 inkuruna x-xbieha tal-Madonna f'dan il-kwadru. Hamsa w ghoxrin sena wara, l-Isqof Nikol Cauchi poġġa stellarju prezzjuż madwar ras il-Madonna. Is-sit tagħti tagħrif dwar il-leġġendi li nibtu matul is-sekli u tiffoka wkoll fuq il-persunaġġ magħruf bhala San Karrew.

Fil-Qala hemm kappella oħra dedikata lill-Immakulata Kunċizzjoni u li hi magħrufa bhala tal-Blat. Fil-fatt din il-kappella hija mperrċa fuq il-blat ta' Hondoq ir-Rummien. Jingħad li din inbniet fl-1770 u x'aktarx li kellha x'taqsam mas-sajjieda tant li fil-venartal hemm il-figura ta' Sant'Andrija mal-Madonna; il-qaddis huwa l-patrun tas-sajjieda. It-tagħrif dwar din il-kappella jinsab f'[www.kappellimaltin.com/html/kuncizzjoni\\_tal-blat.html](http://www.kappellimaltin.com/html/kuncizzjoni_tal-blat.html). Is-semplikità ta' din il-kappella jikkuntrasta hafna mar-rikkezza artistika tal-Kappella tal-Kunċizzjoni. Tagħrif dwar dawn iż-żewġ kappelli jinsab ukoll fil-websajt tal-Kunsill tal-Qala [www.qala.gov.mt](http://www.qala.gov.mt).

# Sig'ar u Arbuxelli fit-toroq ta' Ghawdex (4)



kitba u ritratti ta' Joe Sultana

F'dan ir-raba' u l-aħħar artiklu minn din is-sensiela se nagħti daqqa t'għajn lejn erba' speċi oħra ta' arbuxelli u



Arbuxell ta' l-Oleandru; mijiet minnhom isebbu t-toroq f'Ghawdex


sig'ar li jsebbu t-toroq t'Ghawdex u l-inħawi li ngħixu fihom. Wahda minn dawn, l-Oleandru, hija komuni u mxerrda sewwa fit-toroq u l-pjazez t'Ghawdex. Kieku jkolli nsemmi fejn tinstab tikber, nimla' paġna shiħa għax kważi tinstab fl-irhula kollha speċjalment fit-toroq li jwassluk sa truf tagħhom. Il-pajjiżi originali tal-Oleandru (l-isem xjentifiku: *Nerium oleander* – bl-Ingliż *Oleander*, *Rosebay* jew *Rose Laurel*) huma l-Ġappun u l-pajjiżi tar-reġjun tal-Mediterran u tal-Afrika. Dan l-arbuxell kbir, li wiehed jista' jiżbru biex maż-żmien jiehu forma ta' sig'ra, kif hemm fix-Xagħra u fin-Nadur, jgħola minn tlett sa ħames metri. Ihaddar is-sena kollha u jwarrad fis-sajf. Il-weraq li jitwal sa ħmistax-il ċentimetru, huwa aħdar skur u jleqq, bil-vina tan-nofs bajdanija. Il-kulur tal-fjuri jvarja ħafna skont il-varjetà kif imnisla bil-kultivazzjoni. Hemm ta' kulur vjola, roża, safrani jew abjad. Il-fjuri jistgħu jkunu sempliċi u singli jew inkella doppji u folti skont il-varjetà. Meta l-fjuri jinxfu jibqa' l-miżwet żgħir b'ħafna żerriegħa muswafa. L-Oleandru jiflaħ ħafna għall-inxufija minħabba l-kwalità ta' weraq kemxejn iebes li għandu.



Il-fjuri ta' l-Oleandru

Iżda ta' min iżomm f'moħħu li kemm iz-zokk, kif ukoll il-weraq u l-fjuri huma velenużi ħafna.

Jekk wiehed jgħaddi mit-triq f'Tal-Barmil, quddiem iċ-ċimiterji tax-Xewkija u tar-Rabat, jara sensiela ta' arbuxelli żgħar ħodor fis-*centre strip* matul it-triq. Għall-aħħar ta' Mejju u f'Ġunju dawn il-pjanti jibdeu ikabbru zkuk fit itwal u fit-tarf toħroġ fjura qisha xewka vjola. Din ix-xitla hija **Widnet il-Baħar**, li fl-1971 giet stabbilita bħala l-pjanta nazzjonali ta' Malta. Din hija pjanta endemika tal-Gżejjer Maltin u fis-selvaġġ ma tikber imkien iżjed fid-dinja, għalkemm tinstab ikkultivata f'diversi ġonna botaniċi f'ħafna pajjiżi. Haġa kurjuża huwa l-fatt li dan l-arbuxell żgħir jikber biss fil-Gżejjer Maltin fl-inħawi tan-nofsinar, fix-xfar tas-sisien għolja li jgħatu għal fuq il-baħar. F'Ghawdex fis-selvaġġ tikber fl-inħawi f'Ta' Ċenċ.



Il-fjuri u l-weraq ta' Widnet il-Baħar



Widnet il-Baħar fit-triq quddiem iċ-Ċimiterji tax-Xewkija u r-Rabat

L-ewwel isem xjentifiku li kellha kien *Centaurea spathulata*. Kien semmieha hekk Stefano Zerafa, mill-Għarghur, meta ddeskriviha l-ewwel darba fl-1827. Zerafa kien tabib xjenzat, awtur prolifiku, u professur tal-Medicina, tal-Patoloġija, ta' l-Istorja Naturali u tal-Fiżjoloġija fl-Università ta' Malta. Minn dakinhar sallum il-botaniċi li jistudjaw is-sistematika u r-regolamenti tal-klassifikazzjoni ta' l-ispeċi, bidlula isimha talinqas tlett darbiet. Fl-1975 tpoġġiet f'ġeneru ġdid *Palaeocyamus* li ċ-Ċek Josef Dostal, holoq partikolarment għal din l-ispeċi, u iżjed tard, fl-1999 tpoġġiet fil-ġeneru *Cheirolophus* mill-Ispanjol Alfonso Susanna, wara li għamel studju molekulari dwarha. Illum magħrufa bl-isem xjentifiku *Cheirolophus crassifolius*. L-isem bl-Ingliż huwa *Maltese Rock-centaury* għax fis-selvaġġ tikber biss

fil-blat fil-Gzejjer Maltin. Hija arbuxell perenni, jġigifieri jgħix għal numru ta' snin, b' weraq imlahħmin u sempliċi, u rjus ta' fjuri vjola ċar.

**Is-Siġra Taċ-Ċipress** għandha konnessjoni maċ-ċimiterji għax fl-imghoddi kienet l-iżjed siġra preferuta li tithawwel fihom, speċjalment dik il-varjetà li tgħola u ma tiehux hafna wisa'. Minbarra hekk ma kienx hawn apprezzament għas-siġar li ma jagħmlux frott li jittiekel, u s-siġar ornamental, ħlief f'xi ftit toroq prinċipali, kienu jithawlu biss fil-ġonna pubbliċi u f'xi ċimiterji.



Siġar taċ-Ċipress f'Tal-Barmil, limiti tax-Xewkija. Tax-xellug varjetà piramidali u tal-lemin varjetà orizzontali

Hemm diversi speċi ta' **Siġar taċ-Ċipress**. Dik li tinstab fit-toroq t'Għawdex hija dik li xjentifikament jisimha *Cupressus sempervirens* (bl-Ingliż magħrufa l-iżjed bl-ismijiet *Mediterranean Cypress* jew *Common Cypress*). Din għandha żewġ varjetajiet; waħda tikber dritta, twila u folta (varjetà *horizontalis*) u l-oħra li tikber bil-friegħi miftuhin b'forma ta' piramida (varjetà *pyramidalis*). Mhux magħruf sewwa minn fejn is-Siġra taċ-Ċipress orġinat, imma x'aktarx mir-reġjun Mediterranju Ewropew u/jew



Il-frott (koni) u l-weraq tas-Siġra taċ-Ċipress

mill-Asja. Hija siġra li thaddar is-sena kollha, b'zokk li għandu qoxra rqiqra griza u b'weraq li qishom qxur ħodor skuri. Il-frott tagħha (il-koni nisa) jinstabu fis-siġra matul is-sena kollha. Il-frotta tkun qisha boċċa griza fil-kannella b'minn għaxra sa tnax il-taqsim, li ġieli jinfethu biex taqa' ż-żerriegħa u ġieli ma jinfethu qatt. Is-Siġra taċ-Ċipress hija siġra

ornamentali popolari hafna u tinstab imxerrda fid-dinja kollha, iżda fl-Amerka t'Isfel, fl-Afrika u fi New Zealand titkabbar hafna fi msaġar kbar għall-produzzjoni tal-injam. Tithawwel ukoll f'diversi pajjiżi, anke Malta, biex isservi ta' lqugh u kenn mir-riħ għall-imsaġar tas-siġar tal-frott.


Siġra oħra li thawlet f'diversi toroq u anke f'xi widien hija il-**Każwarina** (isem xjentifiku: *Casuarina*

*equisetifolia*; bl-Ingliż: *Australian Beefwood* u *Australian-pine*, fost oħrajn). Hafna nies jaħsbuha siġra tal-Prinjol, għax il-weraq għandu l-istess forma, qisu labar twil u rqiq. Tgħola hafna anke sa 30 metru, u għandha friegħi twal u kemxejn irraq, bit-truf milwija l-isfel. Thaddar is-sena kollha imma l-kulur tal-weraq skur hafna u jagħti fil-griz. Tiflah hafna għall-inxufija u anke għall-imluħa, u tikber ukoll f'hamrija fqira. Il-weraq tagħha fih kimika li ma thallix speċi oħra jikbru u meta tistabbilixxi ruħha sewwa il-weraq li jaqa fl-art kwazi jisterelizza l-hamrija u ma jhalli xejn jikber.



Siġar tal-Każwarina qabel tidhol ir-Rabat mit-triq tax-Xagħra u n-Nadur

Din is-sensiela ta' erba' artikli tirreferi għal ftit mill-hafna speċi ta' arbuxelli u siġar li jsebbħu t-toroq t'Għawdex. Kieku wiehed kellu jsemmi u jikteb dwar l-ispeċi kollha li nsibu jżejnu t-toroq u l-pjazez, kif ukoll il-faċċati tad-djar, kieku din is-sensiela ma kienet tispicċa qatt. Il-ħsieb warajha kien li wiehed jibda jinnota l-varjetà kbira ta' siġar u arbuxelli dekorattivi, li l-biċċa l-kbira minnhom joriġinaw minn kull rokna tad-dinja. Ta' min isemmi li mhux l-ispeċi kollha huma addattati għall-klima u l-hamrija ta' pajjiżna, u x'uħud minnhom, wara ftit żmien, ma jibqax fihom sura, bħal ngħidu ahna l-ispeċi tas-siġar tal-**Akaċja**, tal-**Ewkaliptus** u tal-**Każwarina**. Tajjeb għalhekk li kemm l-awtoritajiet inkarigati minn dan il-qasam biex isebbħu t-toroq u l-pjazez t'Għawdex, kif ukoll dawk l-individwi li jsebbħu b'arbuxelli u siġar quddiem id-djar, jagħzlu speċi l-aktar li huma addattati għall-pajjiżna. Barra minn dan wiehed m'għandux iwarra għal kollox siġar u arbuxelli li huma indigeni u/jew endemiċi f'pajjiżna. Anzi tkun haġa tajba jekk inkatru x'uħud minn dawn biex mhux biss iżejnu l-kampanja t'Għawdex iżda wkoll it-toroq tagħna.




## Peter's Butcher Shop

*For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...*

St. Joseph Square, Qala Gozo  
**Mob: 7905 5051 • Tel: 2785 5051**

*Irqaqat mill-Imghoddi*

# Il-Kungress Ewkaristiku 1929, Tmenin Sena ilu



kitba ta' Fr JOE BEZZINA

Nhar il-Erbgħa, 1 ta' Ġunju, 1904, lejlet il-festa tal-Korpus, bdiet l-adorazzjoni perpetwa fil-knisja ta' Savina fil-qalba tal-Belt Victoria. Dan sar bit-thabbrik ta' Monsinjur Dun Alwig Vella li fis-sentejn ta' qabel kien irnexxielu jibni l-knisja mill-gdid.

Kienet qorbot is-sena 1929, għeluq il-25 sena minn dan l-anniversarju. Monsinjur Vella ma xtaqx li jhallih għaddej mingħajr tifkira u beda jaħseb biex jagħmel tifkira kif jixraq sa minn sena qabel. Izda l-bniedem jipproponi, u Alla jiddisponi. Mons. Vella miet fis-17 ta' Lulju, 1928, u t-tmexxija tal-knisja għaddiet f'idejn Monsinjur Pawlu Cauchi. Dan dlonk kellem lill-Mikiel Gonzi, l-isqof ta' Ghawdex, dwar il-pjan ta' Dun Alwig. Wara diskussjonijiet fit-tul, kien deċiż li mhux biss issir tifkira, iżda jsir Kungress Ewkaristiku Djoċesan.

Inholoq kumitat apposta mmexxi mill-istess isqof u l-Kungress kien mahsub għal Ġunju 1929. Dan thabbar f'Pastorali tal-25 ta' Jannar, 1929. Għal Kungress saret thejjija spiritwali, materjali, u kulturali. In-nies, mit-tfal sax-xjuħ kienu mistiedna jitolbu ta' kuljum għas-suċċess tal-Kungress. Twaqqfu diversi kumitati biex jieħdu ħsieb it-tizjin u kull ċerimonja kbira li kienet sejra ssir. Inzammu diversi konferenzi għall-kategoriji differenti tan-nies dwar l-Ewkaristija.

Il-Kungress fetiħ il-Ħamis, 13 ta' Ġunju, 1929, lejlet il-festa tal-Qalb ta' Ġesù, b'purċissjoni imponenti mill-Palazz tal-Isqof u mill-knisja ta' Savina lejn il-Katidral fejn saret iċ-ċerimonja tal-ftuħ. Il-Ġimgha kien Jum it-Tfal. It-tfal kollha ta' Ghawdex għamlu sfilata mill-knisja ta' Savina sa pjazza San Franġisk fejn saret ċerimonja u quddiesa. Is-Sibt, dikjarat festa pubblika mill-Gvern, sar it-tberik tal-baħar l-Imġarr, Ghawdex, li għalih assistew numru kbir ta' Maltin.

Tant ġew nies minn Malta għall-għeluq tal-Kungress li kellhom jithaddmu erba' vapuri – *Odin, Golly, Wembly*, u *Lubiana* – b'servizz *shuttle* biex igibu l-Maltin li riedu jiġu lejn Ghawdex. Jekk tneħhi lejlet Santa Marija, meta Ghawdex kien ukoll ikun miżgħud

mill-Maltin, din kienet l-iktar festa li qatt ġibdet nies lejn Ghawdex.

Il-lejl bejn is-Sibt u l-Hadd, 16 ta' Ġunju, kienet ukoll l-ewwel *Notte Gozitana* fl-istorja. Eluf ta' Maltin honqu r-Rabat matul il-lejl u attendew għall-quddies fil-Katidral li beda kull siegħa min-nofsillejl 'il quddiem. Fid-9.00 am, l-Isqof Gonzi mexxa Pontifikal. Il-miġemgħa kienet immexxija minn Sir Gerald Strickland, Prim Ministru ta' Malta.

Il-Hadd fil-ghaxija saret il-funzjoni tal-għeluq b'purċissjoni kbira, forsi l-ikbar waħda li qatt ra Ghawdex. Harget mill-Katidral u daret mar-Rabat. F'salib it-tigrija, Corso Fortunato Mizzi, kienet armata tribuna enormi u minn fuqha nghatat il-Barka Sagramentali. Dehra imponenti ta' Ghawdex bi hgaru u numru kbir ta' Maltin magħquda flimkien taw xhieda sabiha tal-fidi tagħhom.

**The Liqueur Shop**

THE LEADING WINES, SPIRITS, & TOBACCO MERCHANTS IN GOZO


14, ST. GEORGE'S SQ., VICTORIA, GOZO.

TEL: 21 556 531  
FAX: 21 555 809

Prop. J.C. Meilak Zammit

FREE HOME DELIVERY

# Marsalforn!!!



kitba ta' J. J. CAMILLERI

L-irġiel jiltagħhu l-każin, jgħidu kelma, ipoġġu mal-*bar* jiehdu żewġ fliexken birra u ma jarawx il-ħin għaddej.

“Manwel baqa’ ma deherx, mhux soltu tiegħu,” qal wiehed mill-irġiel. “Fejn seta’ mar għodu, għodu?”

“Mar sal-forn, baġħitu l-mara.”

“Marsalforn f’temp bħal dan, bix-xita tqattar u daqs din keshha?!”

Ġorġ infaqa’ jidhak f’wiċċu.

“Baġħitu jixtrilha l-hobż, il-mara qamet xejn ma tiflah. Kos tassew, taf li qatt ma tajt kas ta’ dan. Manwel ma marx Marsalforn, imma mar sal-forn biex jixtri l-hobż għall-mara,” issokta mifqugh bid-dahk.

“Mela bilfors li xi darba kien hemm il-fran f’Marsalforn la semmewh hekk,” qabez qal guvnott li nzerta fil-qrib .

“Hemm qatt ma kien hemm fran! Lanqas hadd ma kien jersaq ’l hemm, aħseb u ara joqogħdu hemm għal kollox. Ma ilux ħafna li n-nies sabuh, hawn ritratti tal-post bla bini xejn.”

“Mela għax semmewh hekk?”

“Smajt storja interessanti fuq hekk; legġenda jgħidulha mingħalija.”

Meta l-irġiel inħakmu bil-kurzità, Ġorġ ma setax ma jgħidilhomx. Hassu importanti mdawwar kif kien kulhadd kurjuż jistennih itenni l-legġenda.

“Fl-imġhoddi Marsalforn tallum kien naħa ta’ ffit sajjieda biss. Ma kien joqogħod hadd għal kollox hemm matul is-sena, forsi, forsi ffit. Kienu jzommu l-biċċiet tal-baħar max-xatt ix-xatt, fix-xitwa meta jkun il-maltemp itellgħuhom fuq il-blat, ma kienx għad hemm menqa dak iż-żmien.

“Il-legġenda tgħid li darba fost l-oħrajn xini tat-Torok daħal fil-bajja, il-furbani wadabu l-mažżri l-baħar u niżlu l-art. Meta n-nies li nzerdaw kienu fil-bajja rawhom resqin lejn l-art, ħarbu u telqu mill-post. Meta t-Torok raw id-duħħan ħiereg miċ-ċumnija tal-forn u xammew ir-riħa tal-hobż imbaskat, inħakmu mill-kurzità u resqu lejn il-forn. Meta l-irġiel intebħu bihom u rawhom resqin lejn il-forn, ħarbu jiġru għax stennew l-agħar. Xhin il-furbani waslu u ttawlu ġewwa, kien baqa’ biss in-nisa. Dawn għal kuntrarju xejn ma beżgħu, anzi għamlu ħilithom biex ikeċċuhom. Il-legġenda tissokta tgħid li n-nisa urew kuraġġ u sfidawhom. Hekk kif il-furbani ttawlu ġewwa bdew igarawhom biċċiet tal-faħam u kull ma sabu; ċarrtu x-

xkejjer u għamewhom bl-għabra tad-dqiq. B’kull ma sabu għamlu għalihom u saħansitra bid-daqqiet tas-skieken. Il-legġenda tintemm bit-Torok, li qatt ma stennew dan l-affront, jaħarbu minn hemm.”

– Ġorġ issokta, mbagħad, jgħidilhom kif dik il-bajja ħadet isimha sewwa sew ta’ Marsalforn...

“... Post ta’ kenn għall-biċċiet tal-baħar kien jissejjaħ ‘marsa’, kelma ta’ nisel Għarbi li fil-Malti tfisser daħla kennija ta’ baħar, bħal kif sewwa sew jindikaw Marsalforn, Marsaxlokk, Marsaskala u l-Marsa. Imbagħad fil-każ ta’ Marsalforn, il-kelma ‘forn’ m’għandha xejn x’taqsam mal-forn fejn jinħema l-hobż. Il-kelma ‘forn’ hi ta’ nisel mill-kelma Ebrajka ‘foron’ li tfisser il-post tat-tluq, minn fejn jitilqu l-biċċiet tal-baħar. Il-kelma ‘forn’ miżjuda ma’ ‘marsa’ saret il-kelma ‘marsalforn’.

“Marsalforn hekk ħa ismu għax hu l-‘marsa’, port kenni, u ‘foron’ għax il-post minn fejn id-dgħajjes u l-biċċiet tal-baħar kienu jitilqu...”

“Interessanti, din ma konniex nafuha, qatt ma smajnieha,” qalulu.

“Ftit jafuha, hemm qawl li mingħalija jgħid xi haġa hekk: Min ma jafx grajjiet pajjiżu, x’jaf, grajjiet qaddisu?”



**HILITE**  
**HARDWARE STORE**  
**FRANCO - BELGE**  
**FIRE PLACES**

*Importers of*  
**Copper Pipes & Fittings**  
**Lava Solar Heaters**  
**Adensa Space Heaters**  
**and Fire Places**

113, St. Bert Street, Xewkija, Gozo  
 Tel: 2155 5736 • Fax: 2155 5525  
 Mob: 9947 8884

**TISLIBA MALTIJA U BIBLIKA**


Hajr lil Emmanuel Ellis

**Mindudin**

1. Is-Sagrament li jzommna f' saħħitna matul il-vjaġġ lejn id-Dar tal-Missier (7)
7. L-Appostlu li ma emminx ix-xhieda ta' shabu (5)
8. Tawh it-tagħlim u l-valuri meħtiġin għall-hajja (7)
9. Kapaċi u tas-sengħa (6)
11. Iddispjaċih (5)
13. Minnu tidher il-fjamma fil-lampa (4)
14. Hruġija tal-bniedem mal-bniedem (7)
15. Biha timla żaqqek (4)
16. Hekk għamlu fix-xopping (5)
17. Hawnehkk id-dixxipli għarfu lill-Mulej fil-qsim tal-hobż (6)
21. Kontra tax-xellug (7)
22. Tajt in-nar (5)
23. Ir-raġel tal-bar (7)

**Wegfin**

2. Il-kontra ta' wara tagħkom (10)
3. Talba formali (8)
4. Tfisser "għawweġ" fl-imperattiv (4)
5. L-Appostlu li falla (4)
6. Vapuri Taljani jew ġnub ta' knisja (4)
9. Fih jistrieħ il-bniedem qabel il-qabar (5)
10. Persuna favur it-tnaqqis tar-restrizzjonijiet fis-soċjetà (10)
12. Meta s-sugu huwa qawwi (5)
13. Bħal dawġ li ssibhom il-pjanu u l-kitarra (8)
18. Biex trazznu aħjar il-prevenzjoni milli l-kura (4)
19. Aqwa mhawda (4)
20. Fejn hemm dan, hemm il-hajja (4)

**TISLIBA - Ġunju-Lulju 2009**

Isem u Kunjom \_\_\_\_\_

Indirizz \_\_\_\_\_

Post Code \_\_\_\_\_


*It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-aħhar jum ta' Lulju 2009. Ir-rebbieħ jingħata premju ta' tliet kotba tal-Lumen Christi Publications.*

**Ir-rebbieħa tat-Tisliba April 2009 hi****Josephine Sammut, 103 "St. Joseph" St. John Str. Nadur NDR 9049.**

# RAYMOND CEFAL

## TAL-KELBA LTD.

- BUILDING CONTRACTOR
- CRANE & GENERATOR HIRE



**"RayRita", Triq it-Tempju, Qala, Gozo.**

**Tel: 2155 7847, 2156 2532**

**Mob: 9949 3169**



**MIX-XENA SPORTIVA F'GHAWDEX**

minn Joe Bajada



**Kampjonat Melita I Diviżjoni: Sannat Lions F.C. Champions Ghawdxin għad-9 darba**

Sannat Lions immexxija mill-ex-players tagħhom il-President Teddy Bajada u l-coach Diato Spiteri, finalment gew inkurunati bħala *Champions* il-ġodda tal-futbol Ghawdexi meta fl-aħħar logħba li għalqet is-separju ta' dan is-60 l-ghola Kampjonat Ghawdexi, huma mrexxielhom jgħelbu lil *SK Victoria Wanderers* b'gowl f'kull taqsima tal-veteran Sabri Rais biex aċċertaw mill-ewwel post li assenjalhom it-titlu. Sannat minn dan l-aħħar konfront riedu almenu punt biex jirritornaw it-tazzi fil-vevtrini tagħhom wara sawma ta' mhux inqas minn 19 il-sena. Veru li matul dan il-perjodu kollu huma resqu diversi drabi vicin fejn kienu kwazi fl-istess pożizzjoni bħal ta' dan il-kampjonat fejn spicċaw tliet darbiet fil-pożizzjoni ta' *runners-up*. Wara li kienu bdew il-kampjonat b'telfa u *draw*, Sannat bdew jirpiljaw u sensiela ta' 9 riżultati pożittivi poġġewhom fuq quddiem fost il-favoriti għat-tigrija finali. Matul il-kampjonat huma sabu diversi sfidanti fosthom liż-żewġ timijiet Rabtin ta' *Victoria Hotspurs* u *SK Victoria Wanderers* li matul il-kors tal-kampjonat bdew jinqatgħu lura u lejn l-aħħar fażi sabu lil Ghajnsielem li daħlu kwazi magħhom għall-*isprint* finali. Hawn Sannat daħlet fihom il-biżà li setgħu jerġgħu jfallu u kemm huma, kif ukoll is-segwaci tagħhom kellhom jgħaddu simbolikament fuq il-passi tal-Patrana tagħhom Margerita li biex hija akkwistat il-palma tal-premju kellha tghaddi minn martirju, u hekk huma biex hađu dan it-titlu kellhom jgħaddu minn tant qtiegħ il-qalb, maħkuma minn incertezzu u anke biżà. Madankollu huma taw risposta lil kulhadd li bl-għaqda li trenjat fil-klabb tagħhom, it-Tazza ta-*Champions* waslet għadhom u dan biex tkompli ssebbah anke id-dehra il-ġdida li qed jagħtu lil grawnd tagħhom. Kien suċċess meritat fejn minkejja xi żelqiet li hađu, huma wrew karattru u baqgħu realistiċi jirkupraw immedjatament fejn emmnu fihom infushom biex kienet xierqa ċ-ċelebrazzjoni tagħhom fl-okkażjoni tad-disa' kampjonat. Issa l-*Lions* jinsabu titlu wiehed biss inqas minn *Victoria Hotspurs* u *Nadur Youngsters* li t-tejn riċentament poġġew l-istilla tal-għaxar kampjonat tagħhom.

Il-fatt li kellhom wiehed mill-aħjar attackki u l-aħjar difiża tal-kampjonat, jikkonferma kemm kien meritat meta kienu huma li refgħu t-tazzi minn idejn Alvin Grech il-President u Joe Bajada s-Segretarju Generali tal-GFA fi tmiem l-aħħar partita. Sannat sa mill-bidu ssetiljaw il-formazzjoni tagħhom u dan kien ta' vantaġġ fuq timijiet oħra. Huma kellhom l-aqwa difiża fejn bejn il-lasti alternaw Demis Bajada u mbagħad rritorna Paul Galea. Quddiemhom kolonna tal-azzar f'Mario Azzopardi, mghejjun hdejh fid-difiża minn Justin Agius u Andrew Debono. Fin-nofs magna kontinwa bil-*captian* Mark Muscat, Mark Formosa, Benneth Njoku u Sandro Brazilino ma jagħtu xejn fid-distribuzzjoni tal-ballun. Fl-attakk kienu wkoll effettivi fejn Fernando de Andrade, John Camilleri u Sabri Rais kienu ta' terror għal kull difiża. Anke *players* oħra li daħlu fejn issostitwewhom f'kazijiet ta' *injuries* u sospensjonijiet, dawn qdew dmirhom tajjeb u fost dawn kien hemm Eman Bugeja, Frank Debono, Kevin Loughborough, Nicholas Micallef, Reuben Farrugia, Chris Mercieca u Nathaniel Gatt. Magħhom jistgħu jingħaqdu z-żewġ ufficjali l-oħra Daniel Camilleri u Giovanni Buttigieg, Segretarju u Teżorier rispettivament tagħhom li dejjem kienu jkunu fuq il-bank tas-sostituti jincitaw lil benjamini tagħhom. Finalment tajjeb li anke nsemmu lil partitarji Sannatin għax kienu huma t-tnax il-plajer fil-grawnd.

	L	R	D	T	F	K	Pti
<i>Sannat Lions FC</i>	18	11	3	4	32	16	36
<i>Ghajnsielem FC</i>	18	9	6	3	34	26	33
<i>Victoria Hotspurs FC</i>	18	9	2	7	34	28	29
<i>SK Victoria Wanderers</i>	18	6	6	6	21	17	24
<i>Nadur Youngsters FC</i>	18	5	6	7	20	21	21
<i>Kerċem Ajax FC</i>	18	4	7	7	29	35	19
<i>Qala St Joseph FC</i>	18	1	6	11	14	41	9

**Sannat L Champions  
Qala St Joseph Relegati**

**Kampjonat Melita II Diviżjoni: Xewkija Tigers F.C. Champions u Promossi**

*Xewkija Tigers* immexxija mill-coach Mario Bonello u assistit minn fuq il-bank mill-President l-ex-plajer Jeffrey Farrugia, mrexxielhom jirbhu *c-championship decider* li kellha tintlagħab biex jiġi deċiż ir-rebbieħ ta' dan il-hamsin kampjonat tat-Tieni Diviżjoni wara li z-żewġ naħat kienu spicċaw indaqs fl-ewwel post bi 38 punt. Dawn iż-żewġ naħat reġgħu offrew logħba mill-isbaħ li għal darb'oħra reġgħet ġibdet folla ferm tajba lejn il-*Gozo Stadium*. Kienet *decider* bir-riżultat jalterna fejn kollox baqa' nċert sat-tisfira finali li sabet lit-*Tigers* jgawdu vantaġġ minimu li wasal lejn tmiem il-partita. Kienet logħba eċitanti li ssodisfat hafna fejn ir-rebha setgħet marret fuq kull naħa. *Xewkija Tigers* rebħu dan il-kampjonat għas-seba' darba fl-istorja tagħhom u għalhekk ser jirritornaw għall-ghola diviżjoni wara nuqqas ta' żewġ staġuni. Fil-fatt l-istaġun l-iehor marru tant vicin li jitilgħu mal-kbar iżda kienu tilfu *d-decider* kontra Kerċem Ajax. Din id-darba x-xorti daħqet lilhom għax anke kontra Xagħra kienet il-lastu li fl-aħħar minuta evitat il-hin barrani. *Xewkija Tigers* sabu sfida qawwija minn *Xagħra United* li minn naha tagħhom spicċaw *runners-up* u tilfu l-possibbiltà li jilgħabu fl-ghola diviżjoni staġun ieħor wara li sfaw megħluba minn *Kerċem Ajax* 1-4 fil-*Promotion/Relegation Decider*.

Matul il-kors tal-Kampjonat *Xewkija Tigers* għelbu darbtejn lil *Xagħra United*, bil-logħba l-oħra tintemm fi *draw*. Mbagħad kif ġa għidna, huma rebħulhom fid-*decider*. It-*Tigers* kellhom l-aħjar difiża

tal-Kampjonat, filwaqt li skurjaw wiehed biss inqas minn Xagħra United. Bejn il-lastu huma kellhom jalternaw lil Joseph Grima u Darren Pace. Fid-difiża kienu sodi, b'Josmar Vella, Josef Xerri u John Vella jkunu mghejjuna minn fuq il-ġnub minn Josmar Azzopardi u Charlton Tabone. Fin-nofs kienu wkoll tajbin fejn alternaw bil-*captian* Joseph Cefai, Shaun Mizzi, Michael Pace, Joseph Azzopardi, Paul Rapa u Andreas Fotso. Fl-attakk imbagħad kellhom żewġ pedini importanti bi Christian Bugeja u Rodney Buttigieg fejn tal-ewwel reġa spicċa l-aqwa skorer tal-Kampjonat fejn skorja 17-il *goal*. Plajers oħra li taw il-parti tagħhom f'dan is-suċċess kienu Andrew Said, Dominic Cilia, Joseph Hili, David Xerri u Jason Attard.

Fi tmiem id-*decider*, wara li l-plajers u l-ufficjali kollha ta' *Xewkija Tigers* kienu pprezentati bil-midalji, l-*captian* tagħhom Joseph Cefai kien ipprezentat bit-tazza ta-*Champions* minn Alvin Grech, President tal-GFA li kienu assistiti minn Joe Bajada u George Cini, Segretarju Generali u Teżorier rispettivament tal-istess GFA.

	L	R	D	T	F	K	Pti
<i>Xewkija Tigers</i>	18	11	5	2	40	14	38
<i>Xagħra United</i>	18	11	5	2	41	17	38
<i>St Lawrence Spurs</i>	18	8	3	7	29	24	26
<i>Għarb Rangers</i>	18	6	8	4	29	32	26
<i>Munxar Falcons</i>	18	3	7	8	22	28	16
<i>Żebbug Rovers</i>	18	4	3	11	22	41	15
<i>Oratory Youths</i>	18	2	5	11	14	41	11

**Xewkija T Champions wara li rebħu 3-2 id-decider kontra Xagħra U**

# Għawdex max-Xhur

*Versi ta' Fr. Geoffrey G. Attard  
Ritratti b'hajr lil Joseph J.P. Zammit*

## 6. ĠUNJU

Ġunju jgib il-jiem dawlija  
lejl jiqsar u l-jum itul  
bil-kemm kemm tinhass iż-żiffa  
jsir il-hawh, jinqata' ż-żbul.


Ġunju x-xahar tal-Qalb Imqaddsa  
kollha mħabba ta' Ġesù  
lilha b'qima b'hajr inroddu  
biex timliena bil-virtù.

Kien f'dax-xahar bosta snin ilu  
sewwasew fis-seba' jum  
li l-barrani spara fuqna  
għaliex ġensna kien se jqum.

Fil-Fontana raħal ckejkien  
mnejn iġelbnu l-ilmijiet,  
ulied Triq il-Għajn jifirħu  
b'Sid il-art u s-smewwiet.

Tax-Xewkija in-nies tal-festa  
fi tmiem jiemek – ferhanin  
ad unur il-kbir għammiedi  
jagħmlu b'hegga, herqanin.

F'Ġunju wkoll tal-Verġni Mberka  
dewa il-lehen fl-Għarb 'il ġew'  
meta f'widnejn Karmni Grima  
kliem omm Alla b'qawwa dwew.



## 7. LULJU

Lulju x-xahar tal-ghomma u telqa  
ismu isem il-ġrajjet,  
isem jaf ta' Ruma l-glorja  
tal-imperu iż-żminijiet.

Tal-Karmelu l-Verġni Mberka  
lil San Xmun il-labtu tat,  
u fuq l-gholja fl-Art Imqaddsa  
imħabbitha rivelat.

F'Lulju l-festi t'Għawdex tagħna  
jaqbd u r-ritmu tul il-ħdud  
marċi, nar u ġiggifogu  
bnadar w arbli fuq il-bjut.

Fil-punent tal-gzira qima  
lil Sant'Anna trodd l-Għawdxin  
għaliex l-omm ta' l-omm ta' Kristu  
jixirqilha li n-nies tqim.

F'Lulju l-baħar niesna tfittex  
biex mis-shana dderri ftiit  
iġri jghaddu, jħaffu jiemek,  
dak il-gharaq hadd ma jrid!

Madankollu, festi u baħar  
huma l-ghaxxa tal-Għawdxin,  
Għawdex tagħna miftuħ beraħ  
ghat-turisti u għall-Maltin!



# *Djamanti ta' Għawdex*

*Ritratti ta' Lynda Caton Roseblade*

## **KIF SER NGHADDI DAN IS-SAJF?**

**"Qed nistenna  
t-tigrija  
tal-festa..."**



**"Sunbathing!" -  
la hemm il-bram!**



**"Għall-frisk id-dar...  
imma tfewli l-'air-conditioner'!"**



# oñloq tbissima

**MARATONA  
TA' 60 SIEGHA XANDIR**  
fuq Education 22,  
One TV u Net TV



fid-Dar ta' San Ġużepp, Santa Venera

## 10-11-12 ta' Lulju

€7 - 5004 9853

€14 - 5004 9855

€23 - 5004 9850

ms: 5061 8099 - €4.66

- Tgħin**
- > il-missjonijiet MSSP fil-Perù, Pakistan u Filippini
  - > lid-Dar ta' San Ġużepp, Santa Venera
  - > proġetti fix-Xandir tal-Kelma